

فاستبة-وا الـخيرات

۱۹۶۵

500

Digitized By Khilafat Library Rabwah

مجلس خدام الاحمدية مركزية كاترجمان

S-No 28764

ماہنامہ  
رنبہ  
خالد

جنوری ۱۹۶۵

قیمت فی پرچہ ۶۲ پیسے

قیمت سالانہ چھ روپے



بِسْمِ اللَّهِ الرَّحْمَنِ الرَّحِيمِ

ادارہ تحریر  
رفیق احمد شائق - (مدیر مسئول)  
لطف الرحمن محمود

# خالد

جلد ۱۱	صلح ۱۳۴۴ھ	جنوری ۱۹۶۵ء	شمارہ ۳
--------	-----------	-------------	---------

## مندرجات

۱	اداریہ	۱
۲	معارف القرآن الحکیم	۲
۵	احادیث النبی صلی اللہ علیہ وسلم	۵
۶	ملفوظات حضرت مسیح موعود علیہ السلام	۶
۷	ارشادات عالیہ	۷
۱۰	دعوت! (نظم)	۱۰
۱۱	رمضان المبارک میں خاص دعاؤں کی تحریک	۱۱
۱۲	رمضان المبارک کے فضائل	۱۲
۱۴	رمضان المبارک کے ضروری مسائل	۱۴
۲۰	تمام حمد ہے خلاقِ دو جہاں کے لئے (نظم)	۲۰
۲۱	شکست دیں گے اب اہل باطل کو نہ ہالانِ احدیت (نظم)	۲۱
۲۳	تقریر کے چند اصول - قرآن کریم کی رو سے	۲۳
۲۵	خلافتِ ثانیہ کے دور کے فتنے، ابتلا اور ان کا انجام	۲۵
۳۷	تلقینِ عمل (خدام الاحمدیہ کے صفات)	۳۷
۴۰	ترکش (نظم)	۴۰
۴۱	ماں کی محبت (نظم)	۴۱
۴۲	نغمہ خدام الاحمدیہ (نظم)	۴۲
۴۳	خلا اور ہم (مفید سائنسی معلومات)	۴۳
۴۵	سائنس میں کلیسا کا مقام	۴۵
۴۸	مجلس خدام الاحمدیہ کے سالانہ مقابلہ کا نتیجہ	۴۸
۱	مکرم مولوی عبدالرحمن صاحب انور	۱
۱۰	مکرم عبدالرحمن صاحب خاکی	۱۰
۱۱	از حضرت صاحبزادہ مراد شیر احمد صاحب نور اللہ مرقدہ	۱۱
۱۲	مکرم شیخ نور احمد صاحب میر	۱۲
۱۴	مکرم ملک سیف الرحمن صاحب فاضل	۱۴
۲۰	مکرم محمد ابراہیم صاحب فائق	۲۰
۲۱	مکرم الحاج مولانا محمد صدیق صاحب از سنگاپور	۲۱
۲۳	مکرم ظفر احمد صاحب راولپنڈی	۲۳
۲۵	مکرم مولانا شیعہ عبدالقادر صاحب	۲۵
۳۷	مکرم عبدالسلام صاحب اختر ایم۔ اے	۳۷
۴۱	مکرم حکیم محمد صدیق صاحب فاضل طب جدید	۴۱
۴۲	مکرم ڈاکٹر محمود صاحب ایمن آبادی	۴۲
۴۳	مکرم ناصر احمد صاحب صدیقی ربوہ	۴۳
۴۵	ماخوذ	۴۵
۴۸		۴۸



# شذرات

## ۱۔ ہمارا کامیاب جلسہ سالانہ

دسمبر کے آخری ہفتہ کے دوران ہمارا ۷ واں سالانہ جلسہ نہایت خیر و خوبی سے جاری رہ کر خدا تعالیٰ کے فضل سے بڑے کامیاب طور پر اختتام پذیر ہوا۔ اس سال اس جلسہ میں شمع احمدیت کے ایک لاکھ سے بھی زائد افراد نے شرکت کی اور جلسہ کی گونا گوں برکات سے فیض یاب ہونے کی سعادت حاصل کی۔ سیدنا حضرت مسیح موعود علیہ السلام نے اس الٰہی جلسہ کی برکات پر روشنی ڈالتے ہوئے اسے افرادِ جماعت میں اتنا یکجہتی اور باہمی ہمدردی پیدا کرنے کا ایک اہم ذریعہ قرار دیا ہے۔ اللہ تعالیٰ کے فضل و کرم سے ان ایام میں ربوہ کی فضا درود و استغفار دعاؤں اور ذکر الٰہی سے خاص طور پر معمور رہی۔ اسلام، قرآن مجید اور سیدنا حضرت رسول کریم صلی اللہ علیہ وسلم کی صداقت اور فضیلت سے متعلق تقاریر ہوئیں اور تین چار دن مرکز میں بسر کرنے کے بعد احباب نئے ایمان، ولولے اور عزم کے ساتھ واپس ہوئے۔ ربوہ میں قیام کے دن احباب نے بڑی سادگی اور باہمی اخوت کے ماحول میں گزارنے لیا۔ کھانا اور خوراک کے سلسلہ میں اگر انہیں کچھ تکلیف بھی ہوئی تو اسے بھی بڑی ہشامت سے قبول کیا۔ عمومی طور پر احباب جماعت نے جہاں حسن اخلاق، تنظیم اور باہمی رواداری کا بہت عمدہ نمونہ پیش کیا وہاں معدومے چند

ایسے مناظر بھی دیکھنے میں آئے ہیں جو ہرگز ہماری جماعت کے افراد کے شایانِ شان نہیں۔ مثلاً واپسی کے موقع پر بعض بھائی یہ کوشش کرتے ہوئے دیکھے گئے کہ انہیں ٹرین پر یا بس میں دوسرے بھائیوں کی نسبت جلدی یا بہتر نشست ملے اور اس غرض کے لئے انہوں نے دھکم پیل سے بھی پرہیز نہ کیا۔ اس نوع کے مظاہرے برادرانہ ہمدردی اور شفقت اور دوسروں کو اپنی ذات پر مقدم کرنے کے عزم کے منافی ہیں۔ ہمیں چاہیے کہ ان مواقع پر بھی ایسے ایسا ان فروغ ایشار اور قربانی کا مظاہرہ کریں جو دوسروں کے لیے کرامت ہو۔ اور کسی بھی موقع پر اپنی تنظیم اور وقار میں کسی طرح کا نقص نہ پیدا ہونے دیں۔

## ۲۔ نیا سال

خالد کا یہ شمارہ نئے شمسی سال کا پہلا شمارہ ہے ادارہ خالد تمام قارئین کرام اور دیگر خدام بھائیوں کی خدمت میں صمیم قلب سے ہدیہ تیریک پیش کرتا ہے۔ ہماری دعا ہے کہ اللہ تعالیٰ اس سال کو جو جمعہ کے مبارک دن سے شروع ہوا ہے اور جس کے آغاز میں ہی رمضان کا مبارک چاند طلوع ہوا ہے ہر لحاظ سے بابرکت بنائے اور ہم سب کو خصوصیت کے ساتھ اپنی رضا کی راہوں پر چلائے اور اپنے خاص فضل و کرم سے غیر معمولی جوش و خروش اور عزم و ہمت سے اُن پروگراموں کو عملی جامہ پہنانے کی توفیق دے



پاکستان کو ان دوست نماد شمنوں کے ناپاک عزائم سے محفوظ و مامون رکھے جن کی وطن عزیز سے وفاداری ابتداء سے مشتبہ چلی آ رہی ہے !!

## ۵۔ ”خالد“ کا خلافتِ ثانیہ نمبر

اللہ تعالیٰ کے فضل و کرم سے جلسہ سالانہ کے موقع پر ”خالد“ کا خاص شمارہ ”خلافتِ ثانیہ نمبر“ شائع ہو چکا ہے۔ جس کے متعلق جو صلہ افزاء آراء احباب کی طرف سے موصول ہو رہی ہیں۔ چونکہ یہ سلسلہ ابھی جاری ہے اسلئے ایسی آراء انشاء اللہ تعالیٰ فروری ۱۹۶۵ء کے شمارہ میں یکجا کر کے پیش کر دی جائیں گی۔ یہ خاص نمبر زاد تعداد میں پھپھوایا گیا ہے ابھی کچھ کاپیاں باقی ہیں اور مطالبات ہو رہے ہیں۔ خواہش مند احباب اس ایڈیشن کے نایاب ہونے سے پہلے پہلے توجہ فرمائیں۔

## ۶۔ ایک فریضہ کے متعلق یاد دہانی

سیدنا حضرت خلیفۃ المسیح الثانی ایدہ اللہ بنصرہ نے سالہ خالد کے اجراء کے موقع پر ہر خادم کے لئے یہ امر لازم قرار دیا تھا کہ وہ اپنے رسالہ کے لئے کچھ نہ کچھ ضرور لکھتا رہے لیکن افسوس ہے کہ خدام کی بالعموم اس طرف بہت کم توجہ ہے اور ان کی طرف سے بہت کم مضامین اشاعت کے لئے موصول ہو رہے ہیں نتیجہً ادارہ کو رسالہ مرتب کرنے میں بہت دقت پیش آتی ہے۔ ان سطور کے ذریعہ ہم اپنے خدام بھائیوں کو ان کے اس فرض کی یاد دہانی کرواتے ہوئے ان کے عملی تعاون کے منتظر ہیں۔ (ادارہ)

دے ہونے سال کے ”لائکھ عمل“ کی روشنی میں ہمارے پیش نظر ہیں۔ آمین۔

## ۳۔ رمضان المبارک کی آمد

زیر نظر شمارہ کے پہنچنے تک رمضان المبارک شروع ہو چکا ہوگا۔ اس مبارک مہینے کی فضیلت اور اس کی عظیم الشان برکات کی اہمیت ہر مخلص نوجوان پر واضح ہے۔ زیر نظر شمارہ میں ایسا مواد پیش کیا جا رہا ہے جو روزہ کے فضائل اور مسائل سے متعلق ہے۔ ہم اپنے نوجوان بھائیوں سے اپیل کرتے ہیں کہ وہ پورے ذوق و شوق کے ساتھ ان انتہائی مبارک ایام سے کما حقہ فائدہ اٹھانے کی کوشش فرمائیں۔

## ۴۔ پاکستان کا صدارتی انتخاب

۲ جنوری ۱۹۶۵ء کو پاکستان کے ہزاروں عوامی نمائندوں نے بھاری اکثریت کے ساتھ فیلڈ مارشل محمد ایوب خان کو آئندہ پانچ سال کے لئے ملک کا صدر منتخب کیا ہے۔ ہم اس کامیابی پر صدر مملکت کی خدمت میں مبارکباد پیش کرتے ہیں۔ ہماری دعا ہے کہ اللہ تعالیٰ صدر موصوف کو وطن عزیز کی صحیح رنگ میں خدمت کی توفیق عطا فرمائے اور ان کے عہدِ صدارت میں پاکستان کو سیاسی، اخلاقی، معاشی، اقتصادی، فنی اور تعلیمی غرض ہر پہلو سے غیر معمولی استحکام عطا فرمائے۔ اور پاکستان کے عوام کی خوشحالی اور ترقی کے لئے ان کا عہد سنگ میل ثابت ہو۔ ہماری یہ بھی دعا ہے کہ اللہ تعالیٰ



أَعُوذُ بِاللَّهِ مِنَ الشَّيْطَانِ الرَّجِيمِ ————— بِسْمِ اللَّهِ الرَّحْمَنِ الرَّحِيمِ

## مَعْرِفَةُ الْقُرْآنِ الْحَكِيمِ

Digitized By Khilafat Library Rabwah

..... كَزَرْعٍ أَخْرَجَ شَطَاةً

فَأَزْرَهُ فَاسْتَخَلَطَ فَاسْتَوَى

عَلَى سَوْقِهِ يُعْجِبُ الزُّرَّاعَ

لِيَغِثَ بِهِمُ الْكُفَّارَ وَعَدَّ

اللَّهُ الَّذِينَ آمَنُوا وَعَمِلُوا

الصَّالِحَاتِ مَغْفِرَةً وَأَجْرًا

عَظِيمًا

(محمد الرسول اللہ صلی اللہ علیہ وسلم کے ساتھی)  
ایک کھیتی کی طرح (ہوں گے) جس نے پہلے  
تو اپنی روئیدگی نکالی پھر اس کو (خدا کے  
ذریعہ سے) مضبوط کیا اور وہ روئیدگی  
اور مضبوط ہو گئی۔ پھر اپنی جڑ پر مضبوطی سے  
قائم ہو گئی۔ یہاں تک کہ زمیندار کو  
پسند آنے لگ گئی۔ اس کا نتیجہ یہ نکلے گا  
کہ کفار ان کو دیکھ دیکھ کر جلیں گے۔ اللہ  
نے مومنوں اور ایمان کے مطابق عمل  
کرنے والوں سے یہ وعدہ کیا ہے کہ ان کو

مغفرت اور بڑا اجر ملے گا۔

**تشریح :-** اس آیت میں اس پیشگوئی کی طرف اشارہ کیا گیا ہے جو متی باب ۱۳ آیت ۳ تا ۹ میں ان الفاظ میں بیان

ہوئی ہے کہ ایک بوسنے والا بوسنے نکلا۔ اور بوسنے وقت کچھ دانے راہ کے کنارے گرے اور پرندوں نے  
اُکڑا نہیں چُک لیا۔ اور کچھ پتھر ملی زمین پر گرے جہاں ان کو بہت مٹی نہ ملی۔ اور گہری مٹی نہ ملنے کے سبب جلد  
اُگ آئے اور جب سورج نکلا تو جل گئے۔ اور جڑھ نہ ہونے کے سبب سے سوکھ گئے۔ اور کچھ جھاڑیوں  
میں گرے اور ان جھاڑیوں نے بڑھ کر انہیں دبایا۔ اور کچھ اچھی زمین میں گرے اور پھل لائے۔ کچھ شوا  
گنا، کچھ ساٹھ گنا، کچھ تیش گنا۔ قرآن مجید کی اس آیت میں بتایا گیا ہے کہ اُمّتِ محمدیہ میں آنے والے  
مسیح کی قوم بھی ایسی ہی ہوگی۔ جیسے اچھی زمین میں بویا ہوا دانہ۔ اور اللہ تعالیٰ اس میں ایسی برکت پیدا  
کے گا کہ ایک ایک دانہ سے ساٹھ ساٹھ ستر ستر بلکہ سو سو گنا پیدا ہوگا مگر یہ فوراً نہیں بلکہ تدریج  
کے ساتھ ہوگا +



## احکاماتِ نبی ﷺ

### حسنِ سیرت

حضرت ابو ہریرہؓ روایت کرتے ہیں کہ حضرت رسولِ مقبول صلی اللہ علیہ وسلم نے فرمایا۔ اللہ تعالیٰ تمہارے جسم اور تمہاری صورتیں نہیں دیکھتا بلکہ اس کی نظر تمہارے دلوں پر ہے۔ (مسلم)

### کستوری اور لوہار کی دھونکنی

حضرت ابو موسیٰ اشعریؓ سے مروی ہے کہ حضرت نبی کریم صلی اللہ علیہ وسلم نے فرمایا۔ نیک ہم نشین اور بد ہم نشین کی مثال کستوری اٹھانے والے اور لوہار کی پھکنی دھونکنے والے کی سی ہے کستوری والے سے خوشبو پائے گا اور پھٹی پھونکنے والا تیرے کپڑے جلانے گا۔ (بخاری)

### بہشت صرف یک کھجور کے بدلہ میں

حضرت عائشہؓ بیان کرتی ہیں کہ میرے ہاں ایک عورت آئی۔ اس کے ساتھ دو لڑکیاں تھیں جن کے لئے اس نے سوال کیا میرے پاس تین کھجوروں کے سوا کچھ نہ تھا میں نے وہی اسے دیدی۔ اس عورت نے ایک ایک کھجور دونوں لڑکیوں کو دیدی اور ایک اپنے منہ میں ڈالنا چاہتی تھی کہ وہ بھی لڑکیوں نے طلب کی۔ اس عورت نے یہ بھی آدھی آدھی اُنہی میں بانٹ دی۔

مجھے اس کی یہ بات بہت سی بھلی معلوم ہوتی تھی میں نے نبی اکرم صلی اللہ علیہ وسلم سے اس کا ذکر کیا تو آپ نے فرمایا۔ اس عمل کے سبب سے اس عورت کے لئے بہشت واجب ہو گئی اور آگ سے آزادی۔ (مسلم)

### پسندیدہ اعمال

حضرت عبداللہ بن مسعودؓ روایت کرتے ہیں کہ میں نے حضور نبی صلی اللہ علیہ وسلم سے پوچھا کہ اللہ تعالیٰ کو کونسا عمل پسند ہے؟ فرمایا کہ نماز وقت پر پڑھنا۔ میں نے عرض کیا کہ اس کے بعد؟ فرمایا ماں باپ سے نیکی کرنا۔ میں نے کہا کہ پھر کونسا؟ فرمایا جہاد فی سبیل اللہ۔ (بخاری)

### مرتبہ کے مطابق سلوک

میمون بن ابوشعیبؓ بیان کرتے ہیں کہ حضرت عائشہؓ کے پاس ایک سائل آیا۔ آپ نے اس کو روٹی کا ایک ٹکڑا دیدیا۔ ایک اور آدمی آیا۔ اس کے کپڑے پورا نہ تھے۔ آپ نے اس کو بٹھا کر کھانا کھلایا۔ اس فرق کے بارے میں آپ سے دریافت کیا گیا تو جواب دیا کہ حضرت رسول اللہ صلی اللہ علیہ وسلم نے فرمایا ہے کہ لوگو! سے انکے اپنے مرتبے کے مطابق سلوک کرو۔ (مسلم) :



# اپنے اندر ایک پاک تبدیلی پیدا کرو

Digitized By Khilafat Library Rabwah

سیدنا حضرت مسیح موعود علیہ السلام اپنی جماعت کو مخاطب کرتے ہوئے فرماتے ہیں :-

”ہر ایک آدمی سچی تبدیلی کا محتاج ہے جس میں تبدیلی نہیں وہ مَن كَانَ فِي هَذِهِ اَعْمٰی  
کا مصداق ہے۔ مجھے بہت سوز و گداز رہتا ہے کہ جماعت میں ایک پاک تبدیلی ہو۔  
جو نقشہ اپنی جماعت کی تبدیلی کا میرے دل میں ہے وہ ابھی پیدا نہیں ہوا۔ اور  
اس حالت کو دیکھ کر میری وہی حالت ہے لَعَلَّكَ بَاخِعٌ نَّفْسًا اَلَّا يَكُونُوا  
مُؤْمِنِيْنَ۔ میں نہیں چاہتا کہ چند الفاظ طوطے کی طرح بیعت کے وقت رٹ لئے  
جاویں۔ اس سے کچھ فائدہ نہیں۔ تزکیہ نفس کا علم حاصل کرو کہ ضرورت اسی  
کی ہے۔ ہماری غرض یہ ہرگز نہیں کہ شیخ کی وفات حیات کے جھگڑے اور  
مباحثے کرتے پھرو۔ یہ ایک ادنیٰ سی بات ہے۔ اسی پر بس نہیں ہے یہ تو ایک  
غلطی تھی جس کی ہم نے اصلاح کر دی۔ لیکن ہمارا کام اور ہماری غرض ابھی اس  
سے بہت دُور ہے۔ اور وہ یہ ہے کہ تم اپنے اندر ایک تبدیلی پیدا کرو اور  
بالکل ایک نئے انسان بن جاؤ۔ اس لئے ہر ایک کو تم میں سے ضروری ہے کہ وہ  
اس راز کو سمجھے اور ایک ایسی تبدیلی کرے کہ وہ کہہ سکے کہ میں اُور ہوں۔“

(الحکم ۱۰ فروری ۱۹۶۵ء)



خالد  
خاص فیچر

Digitized By Khilafat Library Rabwah

حضرت خلیفۃ المسیح الثانی ایدہ اللہ بنصرہ کے چہرہ تازہ

## اِنْشَادِ اَعْلٰی

(از محترم مولانا عبد الرحمن صاحب انور پرائیویٹ سیکرٹری حضرت خلیفۃ المسیح الثانی)  
بھارت سے ایک دوست نے لکھا کہ اچانک قرضہ سے دب گیا ہوں۔ سخت پریشان ہوں۔ عیالدار بھی ہے کوئی وظیفہ بتائیں جس سے مشکلات دور ہوں۔ اس پر حضور نے فرمایا:-  
”اللہ تعالیٰ قرض سے نجات عطا فرمائے۔“

قرض سے بچنے کے لئے اَللّٰهُمَّ اِنِّیْ اَعُوْذُ بِكَ مِنْ عِلْبَةِ الدَّیْنِ بکثرت پڑھا کریں۔“

ایک نوجوان نے حضور ایدہ اللہ بنصرہ کی خدمت میں لکھا کہ ایک شادی شدہ عورت کی شکل پر فریفتہ ہو چکا ہوں۔ میرا ارادہ اس کے متعلق برا نہیں۔ نہ ہی کسی کے حق پر حملہ کرنا چاہتا ہوں محض شوقِ دیدار ہے کہ اسے دیکھتا رہوں۔ اس بُرے خیال سے نجات کے لئے دعا کی درخواست ہے۔ حضور نے فرمایا:-  
”لا حول پڑھا کریں اور استغفار کثرت سے کریں۔“

ایک احمدی نوجوان نے لکھا کہ آبائی پیشہ میرا زراعت ہے۔ میں اس وقت ملازمت کر رہا ہوں لیکن

شکاگو امریکہ سے ایک دوست نے لکھا کہ کچھ عرصہ پہلے میں یہ دعا اَللّٰهُمَّ اِنَّا نَجْعَلُكَ فِیْ نُحُوْرِهِمْ وَنَعُوْذُ بِكَ مِنْ شُرُوْرِهِمْ بار بار پڑھتا تھا اور عبادت میں ایک غاص سرور پاتا تھا مگر اب عصابی تکلیف کی وجہ سے لذت میں کچھ کمی محسوس ہوتی ہے۔ ڈرتا ہوں کہ کوئی آزمائش نہ آئے۔ اس وجہ سے طبیعت بہت فکر مند ہے۔ مجھے خدا تعالیٰ کے متعلق تفصیلات کا علم نہیں ہے۔ رہنمائی فرمائیں حضور نے فرمایا:-  
”خدا تعالیٰ اپنے وجود کو اپنے محبت



ملازمت کی طرف میرا طبعی رجحان نہیں ہے۔ کوئی اور ذریعہ معاش بھی نہیں ہے حضور مشورہ عطا فرمائیں۔ حضور نے فرمایا:-

”اگر کوئی اور کام مل جائے تو بے شک ملازمت چھوڑ دیں۔ یونہی نہ چھوڑیں۔“

ایک نوجوان نے لکھا کہ میرا نام شریف احمد ہے۔ لڑکے مذاق کرتے ہیں کہ نام تو شریف احمد رکھا ہوا ہے لیکن ہو شریر۔ لہذا میرا نام تبدیل فرما کر ممنون فرمادیں مجھے طاہر مجید نام پسند ہے حضور نے فرمایا:-

”شریف نام کے مصداق اپنے آپ کو بنانے کی کوشش کرو۔ یہ غلط ہے کہ نام تبدیل کر دیا جائے۔“

ایک شخص نے لکھا کہ پٹوار کا امتحان پاس کیا ہوا ہے لیکن ملازمت نہیں مل رہی۔ کچھ قرض لیکر دکانداری کرنا چاہتا ہوں مشورہ عطا فرمائیں حضور نے فرمایا:-

”اگر تجارت کی طرف رغبت ہے تو ضرور تجارت کریں۔“

ایک نوجوان طالب علم نے لکھا کہ میں میڈیکل کالج کے لئے منتخب نہیں ہو سکا۔ میرا ارادہ قانون کا امتحان پاس کرنے کا بھی ہے حضور مشورہ عطا فرمائیں

تاکہ میں احمدیت کی بھی خدمت کر سکوں حضور نے فرمایا:-

”لا کر لیں یا کوئی اور لائن جو پسند ہوا اختیار کر لیں۔“

ایک بہن نے حیدر آباد دکن سے لکھا کہ اس نے ایک کتاب میں پڑھا ہے کہ ہر احمدی تین سال کے بعد بھی سینما نہ دیکھے۔ اس بارہ میں اب کیا ہدایت ہے حضور نے فرمایا:-

”ٹھیک ہے۔ سینما دیکھنا میں نے منع کیا ہوا ہے۔“

ایک غیر احمدی عورت نے جسے احمدیت سے انس ہے حضور ایدہ اللہ بنصرہ کی خدمت میں رہنمائی کے لئے لکھا کہ وہ ایک سال سے زیادہ پریشان ہے حضور رہنمائی فرمائیں کہ تعویذ کیا چیز ہے اور اس کی کیا حقیقت ہے تاکہ اسے اس کی گئی ہوئی نوکری مل جائے۔ حضور نے فرمایا:-

”تعویذ کرنا شرک ہے۔ اصل چیز دعا ہے۔“

ایک دوست نے خواب میں دیکھا کہ تھوٹی تھوٹی مچھلیاں میں پھر وہ چھوٹے چھوٹے جانور بن گئے ہیں۔ میں جب ان کو ذبح کرتا ہوں تو وہ چھوٹے چھوٹے جانور بن گئے ہیں۔ جب میں ان جانوروں کو ذبح کرتا ہوں تو ان سے ایک لمبا سا نوجوان بن جاتا ہے پھر



”ایم۔ بی۔ بی۔ ایس کرنا کوئی ضروری نہیں۔ لڑکیوں کا اصل کام گھڑاری (خانہ داری) ہے۔ اس کی شادی کر دیں۔“

دیکھا کہ اس نوجوان کے بازو علیحدہ کر دیئے گئے اور اس کا پیٹ چاک کیا گیا۔ جب اس کی رگ گردن پٹھری رکھی گئی تو اس نے کہا ”اوہ یہ وقت بھی آنا تھا“ پھر وہ بسم اللہ الرحمن الرحیم پڑھنے لگا۔ اس کی تعبیر کی درخواست پر حضور نے فرمایا:-

”مبارک خواب ہے۔ اللہ کے نام سے جو کام شروع کیا جائے گا وہ مبارک ہوگا۔“

ایک دوست نے خواب میں دیکھا کہ حضرت مسیح موعود علیہ السلام ان کو ہدایت فرما رہے ہیں ہمیشہ کلمہ شریف پڑھا کرو۔ آنحضرت (صلی اللہ علیہ وسلم) پر درود بھیجا کرو اور ہمیشہ ہمارے ساتھ رہا کرو حضور فرمادیں کہ اس کی تعمیل کیسے ہو حضور نے فرمایا:-

”درود پر ہمیشہ عداوت کریں۔ اسی طرح لا الہ الا اللہ محمد رسول اللہ کو بھی بار بار دہراتے رہیں۔“

مغربی افریقہ سے ایک دوست نے لکھا کہ وہ اللہ تعالیٰ کے فضل سے پرانے احمدی ہیں حضور رہنمائی فرمادیں کہ وہ اللہ تعالیٰ کے راستے پر کس طرح چلیں حضور نے فرمایا:-

”خدا کے راستے پر چلنے کے لئے خدا پر توکل کریں اور اس کی فرمانبرداری کریں۔ خدا خود رہنمائی کرے گا۔“

انگلینڈ سے ایک عورت نے لکھا کہ مجھے اور میرے خاوند کو بڑے بڑے خواب آتے ہیں حضور رہنمائی فرمادیں کیا کرول۔ حضور نے فرمایا:-

”رات کو سوتے وقت آیۃ الکرسی اور تینوں قل پڑھ کر اپنے جسم پر پھونک کر سویا کریں۔“

ایک مخلص اور معزز پیشتر دوست نے حضور کی خدمت میں عرض کیا کہ اُن کی دو پوتیوں نے ایف آے پاس کر لیا ہے۔ بڑی لڑکی C.T کلاس کیلئے کوشش کر رہی ہے جس کے خرچ کا ذمہ اس کی ایک بزرگ رشتہ دار نے لے لیا ہے لیکن چھوٹی بچی کا ارادہ M.B.B.S کرنے کا ہے۔ میرے مالی حالات اس تعلیم دلانے کی اجازت نہیں دیتے حضور مشورہ عطا فرمائیں حضور نے فرمایا:-

خالد کی توسیع اشاعت میں  
ہمہ تن مصروف رہیے!



Digitized By Khilafat Library Rabwah

# دعوت!

(محترم عبدالرحمن صاحب خاکی جی۔ اے، راولپنڈی)

اُو اپنے عہد کے مامور کی باتیں کریں      وادی ایمن میں بیٹھیں طور کی باتیں کریں  
 اک جہاں ہے ظلمتِ چاہِ ضلالت میں سیر      نار سے اس کو نکالیں نور کی باتیں کریں  
 ہر غلط فہمی کو ان کی دُور کرنے کے لئے      ہمدی موعود کے منشور کی باتیں کریں  
 خوفِ باطل کا نہ ہو اعلائے حق کی راہ میں      دار پر بھی حضرتِ منصور کی باتیں کریں  
 وہ جو تھا دستورِ دینِ خیر القریں کے دُور میں      عہدِ حاضر میں اسی دستور کی باتیں کریں  
 گرچہ سبیلِ حوادثِ رہزنِ تسکینِ دل      غم سے گزریں حضرتِ مسرور کی باتیں کریں  
 اک نگاہِ لطف کی ہے آرزو خاکی مجھے  
 آپ ان سے طالبِ ہجور کی باتیں کریں



نوٹ: منصور اور مسرور حضرت مسیح موعود علیہ السلام کے الہامی نام ہیں +



Digitized By Khilafat Library Rabwah

# رمضان المبارک میں خاص دعاؤں کی تحریک

(رقم فرمودہ حضرت مولانا بشیر احمد صاحب نور اللہ مرقمہ کا)

ہیں کیونکہ اس سے غریب بھائیوں کو رمضان اچھی طرح گزارنے اور پھر عید کی تیاری کے لئے مدد مل جاتی ہے۔ صدقہ خواہ مقامی طور پر کیا جائے اور خواہ مرکز میں بھجوا دیا جائے دونوں طرح مقبول و مبارک ہے لیکن بہر حال اپنے ماحول کے غریبوں کو کسی صورت میں نہیں بھولنا چاہیے کیونکہ محنت کی وجہ سے ان کا دوہرا حق ہے۔

(۲) دعاؤں پر اسلام نے جو زور دیا ہے وہ

ظاہر و عیاں ہے اور حضرت مسیح موعود علیہ السلام نے اسے اپنا ایک خاص ہتھیار قرار دیا ہے۔ چنانچہ فرماتے ہیں:-

”دعا میں اللہ تعالیٰ نے بڑی

قوتیں رکھی ہیں۔ خدا نے مجھے

بار بار بذریعہ الہامات کے یہی

فرمایا ہے کہ جو کچھ ہوگا دعا ہی

کے ذریعہ ہوگا۔ ہمارا ہتھیار تو

دعا ہی ہے اور اس کے سوا

کوئی ہتھیار میرے پاس نہیں۔

جو کچھ ہم پوشیدہ مانگتے ہیں خدا

خدا کے فضل سے رمضان کا مبارک مہینہ شروع ہونے والا ہے۔ یہ خاکسار سالہا سال ہر رمضان کے شروع میں اجاب جماعت کو اس مبارک مہینہ کے خالص برکات اور فیوض کی طرف توجہ دلا کر دعاؤں کی تحریک کرتا رہا اور اس تعلق میں لمبے لمبے مضامین لکھتا رہا ہے۔ مگر اب میری موجودہ صحت لمبے مضامین کی اجازت نہیں دیتی۔ اس لئے ذیل کے مختصر نوٹ پر اکتفا کرتا ہوں و انشاء الاعمال بالنسیات و لکل امر ما نؤی۔

(۱) انسان کی زندگی کا کوئی اعتبار نہیں اور معلوم نہیں کہ اگلے سال رمضان کا مبارک مہینہ دیکھنا کسے نصیب ہوتا ہے اور کون اس سے پہلے ہی اپنے آسمانی آقا کے حضور پہنچ جاتا ہے اس لئے اس فرصت کو غنیمت جانتے ہوئے دوستوں کو چاہیے کہ روزہ اور نفل نماز اور تراویح اور تلاوت قرآن مجید اور صدقہ و خیرات اور درجہ دعاؤں اور آخری عشرہ کے اعتکافات کے ذریعہ اس مبارک مہینہ کی برکات اور فیوض سے زیادہ سے زیادہ فائدہ اٹھانے کی کوشش کریں۔ صدقہ و خیرات کے لئے رمضان کے ابتدائی ایام اور پھر آخری عشرہ کے دن جبکہ عید قریب ہوتی ہے زیادہ مناسب اوقات



اس کو ظاہر کر کے دکھا دیتا ہے۔“

در اصل دعا ایک عظیم الشان روحانی ایٹم بم ہے۔ جسے دنیا کی تباہی اور دوستوں اور عزیزوں کی آبادی اور ترقی کے لئے عظیم الشان طاقت حاصل ہے۔

دعا کے متعلق حضرت مسیح موعود علیہ السلام کی عام سنت یہ تھی کہ دعا کے شروع میں سورہ فاتحہ پڑھتے تھے اور اس کے بعد جو دعا مانگتی ہوتی تھی مانگتے تھے۔

سورہ فاتحہ کے پڑھنے میں بڑی برکت ہے اور دوستوں کو ہمیشہ یہ گہرہ نظر رکھنا چاہیے۔ بلکہ اگر سورہ فاتحہ کے بعد دوسری دعا شروع کرنے سے پہلے درود بھی پڑھ لیا جائے تو یہ گویا سونے پر مہا گہ ہوگا۔

(۳) دعاؤں میں (الف) اسلام و احمدیت کی ترقی (ب) حضرت خلیفۃ المسیح الثانی ایدہ اللہ تعالیٰ کی صحت اور درازی عمر اور بیش از بیش خدمت کی زندگی (ج) اہل قادیان اور اہل ربوہ کی حفاظت اور دینی و دنیوی بہبودی (د) مبلغین جماعت اور مرکزی اور مقامی کارکنوں کے لئے نصرت الہی کے نزول اور (ه) موجودہ نازک اور پر آشوب ایام میں جماعت احمدیہ کی مجموعی حفاظت اور ترقی کی دعاؤں کو سب دوسری دعاؤں پر مقدم کرنا چاہیے کیونکہ یہ وہ مقاصد ہیں جو اس زمانہ میں خود ذات باری تعالیٰ کے اپنے مقاصد ہیں۔

(۴) ان دعاؤں سے اتر کر ذاتی دعائیں یعنی جماعت کے بیماروں کی شفا یا بی مصیبت زدوں کی مصیبت سے نجات۔ بے روزگاروں کی روزگار۔ معروضوں کی

قرض سے رہائی۔ امتحان دینے والوں کی امتحان میں کامیابی وغیرہ وغیرہ کے لئے بھی ضرور دعائیں کی جائیں۔ کیونکہ ان دنیوی نعمتوں کا حصول بھی انسان کے اطمینان قلب کا بھاری ذریعہ ہے۔ اسی طرح ہمارے خاندان میں بھی عرصہ سے بیماریوں اور پریشانیوں کا سلسلہ چل رہا ہے اس کے لئے بھی دعا فرمائی جائے۔ اور یہ بھی کہ خدا تعالیٰ ہمارے خاندان کے افراد کو جماعت کے لئے روحانی اور اخلاقی نمونہ بننے کی توفیق دے اور ہماری کمزوریوں کو دور فرمائے۔

(۵) دعاؤں کے معاملہ میں یہ اصول ہمیشہ یاد رکھنا چاہیے کہ گویا کہ میں نے اُدھر بیان کیا ہے دعا ایک بہت بھاری روحانی طاقت ہے مگر وہی دعا دعا کہلانے کا حق رکھتی ہے جو رسمی رنگ میں نہیں دل کے سوز و گداز اور روح کے درد و کرب کے ساتھ کی جائے اور دعا کرنے والا اس یقین سے معمور ہو کہ میرا خدا واقعی ہر بات پر قادر ہے۔ اور پھر دعا کرتے ہوئے وہ اس پختہ اور زندہ یقین پر قائم ہو کہ اس وقت خدا کو دیکھ رہا ہوں اور خدا مجھے دیکھ رہا ہے۔ کیونکہ اس یقین کے بغیر دعا میں صحیح قلبی کیفیت ہرگز پیدا نہیں ہو سکتی۔

(۶) ضمناً میں اس جگہ یہ بات بھی لکھنا چاہتا ہوں کہ جیسا کہ میں اپنے متعدد گزشتہ مضمونوں میں تحریر کر چکا ہوں دوستوں کو حضرت مسیح موعود علیہ السلام کی تجویز کے مطابق رمضان میں اپنی کسی کمزوری کو سامنے رکھ کر اس کے دور کرنے کا دل میں پختہ عہد بھی کرنا چاہیے تاکہ رمضان کی برکات عملاً بھی معین صورت میں رونما



ہو جائیں۔ نماز ادا کرنے میں سستی۔ روزہ رکھنے میں سستی۔ مرکز میں بار بار آنے میں سستی۔ سلسلہ کا لڑیکہ مطالعہ کرنے میں سستی۔ پیغام حق پہنچانے میں سستی۔ رشوت لینے یا دینے کے بارہ میں کمزوری۔ سود لینے دینے کے بارہ میں بے احتیاطی۔ گالی گلوچ کی عادت۔ غیبت کی عادت۔ سینما دیکھنے کی عادت۔ بدنظری کی عادت۔ حقہ یا سگریٹ پینے کی عادت۔ دائیہ مندوانے کی عادت۔ لین دین میں بددیانتی۔ امانت میں خیانت۔ جھوٹ بولنے کی عادت۔ تجارت میں دھوکہ دہی۔ بچوں کی تربیت کے معاملہ میں غفلت وغیرہ وغیرہ۔ یہی قسم کی کمزوریاں ہیں جن میں کمزور طبیعت کے لوگ ماحول کے اثر کے ماتحت مبتلا ہو جایا کرتے ہیں۔ ان میں سے کسی ایک کمزوری کے متعلق خدا کے ساتھ دل میں عہد کیا جائے کہ میں آئندہ اس کمزوری سے اجتناب کر لوں گا اور پھر اس عہد کو مومنانہ پختگی اور عزم بالجزم کے ساتھ نبھایا جائے۔ کسی دوسرے کے سامنے اپنی کمزوری کے اظہار کرنے کی ضرورت نہیں۔ کیونکہ ایسا کمزور کی ستاری کے خلاف ہے۔ صرف خدا کے حضور دل میں عہد کیا جائے۔

(۷) بالآخر میں پھر حضرت امیر المومنین خلیفہ آج کی ایدہ اللہ تعالیٰ کے لئے دوستوں کو خاص طور پر دعا کرنے کی طرف توجہ دلاتا ہوں حضور کے نامہ خلافت کو اللہ تعالیٰ نے جس طرح اپنے خاص فضلوں اور خاص تجلیات سے نوازا ہے اور پھر جس طرح حضور کے متعلق اللہ تعالیٰ کے عظیم الشان وعدے ہیں ان کے

بیش نظرجامعت کے ہر مخلص کا فرض ہے کہ وہ حضور کے متعلق اس رمضان میں خصوصیت کے ساتھ دعا کرے تا اللہ تعالیٰ نہ صرف حضور کو صحت کامل عطا کرے اور نہ صرف حضور کی عمر میں برکت دے بلکہ حضور کی خلافت کی برکات اور فیوض کو پہلے سے بھی بڑھ چڑھ کر ظاہر فرمائے اور حضور کے ذریعہ دنیا میں اسلام اور احمدیت کا بول بالا ہو۔ آمین یا ارحم الراحمین۔ ولا حول ولا قوۃ الا باللہ العظیم

## آمد ماہ رمضان

مبارک ہو مسلمانو کہ ماہ صیام آتا ہے  
خدا نے لم یزل کا اک نیا پیغام آتا ہے  
کلام حق اسی ماہ مبارک میں ہوا نازل  
اسی میں مومنوں کے واسطے انعام آتا ہے  
ہے تم پر فرض روزہ ماہ رمضان کا مسلمانو!  
کہ روزہ دین و دنیا میں بہت ہی کام آتا ہے  
جو رکھتے روزہ ہیں دل سے خدا کے حکم پر چل کر  
خدا کے خاص بندوں میں انہی کا نام آتا ہے

مسترت ہوتی ہے دل کو اسی ماہ مبارک میں  
سرور افزائے عرفان کا لیکر جام آتا ہے  
خدا کی رحمتیں نازل دل مومن پر ہوتی ہیں  
امید افزا تیجہ بھی لئے انجاسم آتا ہے  
خدا کا شکر ہے ہادی کہ تجھ کو بھی ضعیفی میں  
خدا کے فضل کا دینے کوئی پیغام آتا ہے



Digitized By Khilafat Library Rabwah

# رمضان المبارک کے فضائل

## حضرت رسول کریم صلی اللہ علیہ وسلم کے مبارک ارشادات

(مکرم شیخ نور احمد صاحب منیر سابق مبلغ بلاد عربیہ)

باغی الشرا قصیر واللہ عتقاء  
من النار و ذالک کلّ الیلة (ابن ماجہ)  
ترجمہ۔ حضرت ابو ہریرہؓ سے روایت ہے کہ  
حضرت رسول مقبول صلی اللہ علیہ وآلہ وسلم  
نے فرمایا کہ جب ماہ رمضان کی پہلی رات  
شروع ہوتی ہے تو شیاطین کو قید  
کر دیا جاتا ہے اور ہر کس لوگ بھی جکڑ  
دیئے جاتے ہیں۔ جہنم کے دروازوں کو  
بند کر دیا جاتا ہے اور اس کا کوئی دروازہ  
نہیں کھلتا اور جنت کے دروازے کھول  
دیئے جاتے ہیں جنت کا کوئی دروازہ

بند نہیں ہوتا۔ اعلان کرنے والا اعلان  
کوتا ہے کہ انیسویں کی طالب نیکی کی طرف  
متوجہ ہو اور بدی کا ارادہ کرنے والے  
توبہ کی سڑک جا۔ اللہ تعالیٰ (اس  
مبارک مہینہ میں) لوگوں کو آگ کے  
عذاب سے آزاد کرتا ہے اور یہ منادی  
ہر رات ہوتی ہے۔

حضرت رسول کریم صلی اللہ علیہ وسلم نے رمضان شریف  
کے روزوں کی فرضیت کے متعلق بہت سی احادیث بیان  
فرمائی ہیں۔ ان احادیث نبویہ میں روزہ کے فضائل اور  
حکمتیں مذکور ہیں۔ اسلام میں روزہ کی اہمیت اور حکمت کیا  
ہے۔ روزہ کے بنیادی اجتماعی اور انفرادی مقاصد کیا  
ہیں؟ احادیث نبویہ میں اس موضوع کے متعلق کافی روشنی  
ملتی ہے۔ اس سلسلہ میں بعض احادیث تشریح کے ساتھ  
پیش خدمت ہیں۔

(۱)۔

## رمضان میں جنت کے دروازے کھول دیئے جاتے ہیں

عن ابی ہریرۃ قال قال رسول اللہ  
صلی اللہ علیہ وآلہ وسلم اذا کان  
اول لیلة من شہر رمضان  
صفدت الشیاطین ومردت  
الجن وغلقت ابواب النار...  
فلما یفتح منها باب وینادی  
منادیا باغی الخیر اقبل ویا



تشریح :- رمضان شریف اپنے ماحولِ آدابِ شرائط اور احکام کی وجہ سے سراسر اور غیر معمولی رنگ میں برکات کا مہینہ ہے۔ نیکی کی عام روم ہوتی ہے ہر شخص کو اس نیکی سے استفادہ کا موقع ملتا ہے۔ دن میں ایک سلمان روزہ سے ہوتا ہے اور رات کو تراویح کی نماز میں مشغول ہوتا ہے حتیٰ کہ ٹرینڈ غصہ بھی اس قسم کے ماحول کی وجہ سے بدی سے رکنے پر مجبور ہوتا ہے۔ اس حدیث میں بتایا گیا ہے کہ روزہ کا اثر ہر خاص و عام پر ہونا چاہیے اور ہر قسم کی بد اخلاقی کا انسداد ہونا چاہیے۔ اس ماہ مبارک میں خدا تعالیٰ سے گہرا تعلق قائم کر کے انسان ذہنی انقلاب اپنے اندر پیدا کر سکتا ہے جس کا نمایاں اثر اس کے ہر عضو پر سال بھر قائم رہ سکتا ہے۔ یہی وہ فلسفہ ہے جو رمضان کے مہینہ میں خدا تعالیٰ کی طرف سے ہمیں سکھایا جاتا ہے۔ اگر اس مبارک مہینے کو ہم ضائع کر دیں تو ہم ہماری انتہائی بد قسمتی ہے۔

————— (۲) —————

## روزہ کے مقاصد

عن ابی ہریرۃ قال قال رسول اللہ صلی اللہ علیہ وآلہ وسلم کہ من صائم لیس لہ من صیامہ الا ظمأ وکمر من قانہ لیس لہ من قیامہ الا السحر (داہی)

ترجمہ :- حضرت ابی ہریرہؓ سے مروی ہے کہ ہر رسول مقبول صلی اللہ علیہ وسلم نے فرمایا ہے

روزہ دار ایسے ہیں کہ جن کو سوائے پیاس کے کچھ اجر نہیں ملتا اور بہت سے تراویح اور تہجد کی ادائیگی کرتے ہیں مگر ان کو سوائے بیدار رہنے کے کچھ حاصل نہیں ہوتا۔

تشریح :- جو لوگ روزہ کو رسم سمجھ کر رکھتے ہیں وہ کبھی اپنے اندر وہ پاک تبدیلی نہیں کر سکتے جس کا تقاضا اسلام نے روزوں کے ذریعہ سے کیا ہے۔ انہیں سوائے پیاس، بھوک اور راتوں کی نیند خراب کرنے اور بلاوجہ بیدار رہنے کے کچھ حاصل نہیں ہوتا۔ روزہ اسلام کا ایک ایسا اہم رکن ہے جو ہماری باریک حسوں کو بیدار کرنا چاہتا ہے اور اس بیداری کے ساتھ ہی ہماری قوتِ عملیہ کو ابھارتا ہے اور اس قوتِ عملیہ کا مقصد بنیادی طور پر حصولِ تقویٰ ہے۔ قرآن کریم نے روزوں کی فلاسفی بیان کرتے ہوئے فرمایا کہ :-

(۱) لعلکم تتقون۔ تاکہ تم بدیوں سے بچو

کیونکہ تقویٰ سے ہی پرہیزگاری ہوتی ہے۔

(۲) ولتکبروا اللہ علی ما ہدکم۔ تاکہ

تم خدا تعالیٰ کی بھیجی ہوئی ہدایت کے مطابق

اس کی بڑائی کا اعتراف کرو۔ کیونکہ اسلام کا

اہم باب تعلق با اللہ ہے۔

(۳) لعلکم تشکرون۔ تاکہ تم شکر ادا کرو۔

تقویٰ سے انسان نیکی اور بدی کے درمیان

فرق کرتا ہوا خشیتِ اللہ کے مطابق زندگی بسر کرتا ہے

اعمالِ صالحہ سے رغبت پیدا ہوتی ہے اور تقویٰ سے



رمضان المبارک کی برکاتِ عظیمہ کے حصول کے لئے اس امر کا بنیادی سبق مسلمانوں کو یہ دیا گیا ہے کہ قرآن مجید کے اوامر و نہی اس کے اخلاقی اور روحانی فارمولے بطور ضابطہ حیات کے ہیں انسانیت کا وہ سبق جو قرآن نے سکھایا اور وہ سبق جو قرآن نے دیا اور باہمی تعلقات کی قندیل جو قرآن کریم نے ہمیں دی ہے اگر ہم اس کو تھام لیں اور اپنے سینے میں بصد احترام اس کو جگہ دیں تو آج ہماری پریشانیوں دور ہو سکتی ہیں اور تاریکیاں روشنی سے تبدیل ہو جائیں۔ ہمارے اخلاق و عادات تہذیب و تمدن کی کامیابی جاکتی ہے۔ یہ وہ آبِ حیات ہے جس کے پینے میں سراسر راحت، رحمت، برکت اور سعادت ہے۔ چنانچہ اس مبارک مہینے کی عظیم الشان نعمت قرآن کریم کا ذکر کرتے ہوئے حضرت رسول مقبول صلی اللہ علیہ وآلہ وسلم فرماتے ہیں :-

”رمضان اور قرآن بندہ کی سفارش کریں گے۔ روزہ (لسان حال سے) کہے گا کہ اے خدائیں نے اس کو کھانے اور جملہ خواہشات سے دن کے وقت میں روکے رکھا پس اس کے لئے تو میری سفارش قبول فرما۔ اور قرآن مجید یہ کہے گا کہ میں نے اس کو رات کی نیند سے روکے رکھا۔ اس لئے اس کے حق میں تو میری سفارش قبول فرما۔ اسکی سفارش قبول کی جائیگی“ (بیہقی) ۱

رضائے ربانی کا حصول ہوتا ہے۔ اللہ کی بڑائی کا مطلب یہ ہے کہ ایک مسلمان مومن کی حیثیت سے وہ توحید کا اعتراف کرے اور صرف خدا تعالیٰ کی عبادت کرے۔ ہر قسم کی بدعت کو ترک کر دے اور شرک سے کلیۃً اجتناب کرے۔ شکرِ ذبانی صحیح رنگ میں یہ ہے کہ انسان کا ہر عضو رضائے الہی کے لئے کام کرے۔

— (۳) —

## نزول قرآن کا مہینہ

رحمۃ للعالمین صلی اللہ علیہ وسلم کے قلبِ مطہر پر ماہ رمضان المبارک میں خدا تعالیٰ نے قرآن مجید کا نزول فرمایا۔ اس قرآن مجید کو یہ خصوصیت حاصل ہے کہ آج سے پچھدہ سو برس پہلے جو قرآن مجید نازل ہوا تھا وہ آج بھی من و عن بغیر کسی تغیر و تبدل کے موجود ہے۔ اور اس کی روشن دلیل علمی رنگ میں یہ ہے کہ مسلمانانِ عالم ہر سال اس کی سالگرہ ماہ رمضان المبارک میں مناتے ہیں۔ جیسا کہ اللہ تعالیٰ فرماتا ہے :-

شہر رمضان الذی أنزل  
فیہ القرآن ہدی للناس  
وبینت من الهدى والفرقان  
رمضان کا مہینہ وہ ہے جس میں  
قرآن کا نزول عوام الناس کی اہمیت  
کے لئے ہوا۔ اس میں ہدایت اور حق  
و باطل میں تمیز کرنے کے لئے دلائل  
بتیین ہیں۔



Digitized By Khilafat Library Rabwah

# رمضان المبارک کے ضروری مسائل

(از مکرّم ملک سیف الرحمن صاحب ناظم دارالافتاء ربوہ)

## روزہ کے احکام

رسول مقبول صلی اللہ علیہ وسلم نے فرمایا:-

صُومُوا الرُّيْتَةَ وَافْطَرُوا

الرُّيْتَةَ فَإِنَّ غَتِي عَلَيْكُمْ

فَاكْمَلُوا عِدَّةَ شَعْبَانَ ثَلَاثِينَ

یعنی چاند دیکھ کر روزے رکھنے شروع کرو اور شوال

کا چاند نظر آنے پر روزے ختم کرو۔ اگر بادل کی وجہ سے

معاملہ مشتبہ ہے اور چاند نظر نہ آ سکے تو شعبان کے ۳۰

دن شمار کرو۔ اسی طرح اگر شوال کے چاند میں دقت پیش

آئے تو رمضان کے تیس روزے پورے کرو۔

اگر ایک گاؤں کے لوگ چاند دیکھ لیں تو دوسرے

گاؤں والے جنہوں نے چاند نہیں دیکھا چاند دیکھنے والوں

کے مطابق عمل کریں۔ اور اگر مطلع ابراؤد ہو اور حالت

مشتبہ ہو اور ایک شخص اگر گواہی دے کہ اس نے چاند

دیکھا ہے تو اس کی گواہی کو تسلیم کر لیا جائے۔ اور اگر

انہی حالات میں عید کے چاند کے متعلق دو آدمی گواہی

دی کہ انہوں نے عید کا چاند دیکھا ہے تو ان کی گواہی

تسلیم کی جائے گی لیکن اس کے لئے صرف ایک آدمی کی

گواہی کافی نہیں ہوگی۔ اور اگر مطلع صاف تھا تو پھر ایک

یادو آدمیوں کی شہادت کافی نہ ہوگی۔

## روزہ کیا ہے؟

طلوع فجر سے لے کر سورج غروب ہونے تک نہ

کھانا پینا اور نہ ہی اپنی بیوی سے ہم بستر ہونا بشرطیکہ اس میں

نیّت اللہ تعالیٰ کی عبادت ہو روزہ کہلاتا ہے۔ علاوہ ازیں

یہ بھی ضروری ہے کہ ہر قسم کی برائیوں سے بچ باری سے اور

فضول اور لغو کاموں سے انسان باز رہے۔ سارا دن

ذکر الہی اور اللہ تعالیٰ کی یاد میں بسر کرے یعنی خواہ وہ کوئی

دنیوی کام ہی کیوں نہ ہو۔ اللہ تعالیٰ کی یاد اس کے دل سے

محور ہو حقیقی روزہ اسی کا نام ہے۔ صرف بھوکا پیاسا رہنا

اور اپنی بدعادات کو ترک نہ کرنا روزہ کے مقصد کو پورا

نہیں کرتا حضور علیہ الصلوٰۃ والسلام فرمایا کرتے تھے من

لم یبدع قول الزور والعمل بہ فلیس لله حاجۃ

ان یدع طعامہ وشرابہ۔ یعنی جو شخص جھوٹ اور

اس پر عمل کو ترک نہیں کرتا اللہ تعالیٰ کو ایسے شخص کا کھانا

پینا چھوڑ دینے کی کوئی ضرورت نہیں۔

صدقہ و خیرات بھی کثرت سے کرنی چاہیئے انسان



## جان بوجھ کر روزہ توڑ دینا

جو شخص جان بوجھ کر روزہ توڑ دے وہ سخت گنہگار ہے۔ ایسے شخص پر بغرض تو یہ کفارہ واجب ہوگا۔ یعنی پے درپے اسے ساٹھ روزے رکھنے پڑیں گے۔

..... یا ساٹھ مسکینوں کو اپنی محبت

کے مطابق کھانا کھلانا پڑے گا یا مسکین کو دو سیر گندم یا اسکی

قیمت ادا کرنی پڑے گی۔ تو یہ کے سلسلے میں اصل جو حقیقی

ندامت ہے جو دل کی گہرائیوں میں پیدا ہوتی ہے۔ اگر کیفیت

انسان کے اندر پیدا ہو جائے لیکن اس میں ساٹھ روزے

رکھنے یا ساٹھ مسکینوں کو کھانا کھلانے کی استطاعت نہ

ہو تو اسے اللہ تعالیٰ کے رحم اور اس کے فضل پر بھروسہ

کرنا چاہیئے۔ اس صورت میں استغفار ہی اس کے لئے

کافی ہوگا۔ حدیث میں آتا ہے کہ ایک شخص نے حضرت صلی اللہ

علیہ وآلہ وسلم کے پاس آیا اور دہائی دینے لگا۔ یا حضرت

میں ہلاک ہو گیا حضورؐ نے فرمایا کہ اس نے تجھے ہلاک کیا ہے

اسی نے عرض کی کہ حضورؐ روزہ کی حالت میں میں اپنی بیوی کے

پاس چلا گیا ہوں حضورؐ نے فرمایا کیا تو غلام آزاد کر سکتا ہے؟

اس نے عرض کی نہیں۔ پھر حضورؐ نے پوچھا ساٹھ روزے

مستل رکھ سکتا ہے؟ اس نے کہا حضورؐ نہیں۔ اگر ایسا

ہو سکتا اور شہوانی جوش کو روک سکتا تو غلطی ہی مرزد

کیوں ہوتی۔ حضورؐ نے فرمایا تو پھر ساٹھ مسکینوں کو کھانا

کھلا دو۔ اس نے کہا غربت ایسا کرنے میں مانع ہے۔

حضورؐ نے فرمایا تو پھر بیٹھو۔ اتنے میں کوئی شخص ایک

ٹوکری کھجوروں کی لے آیا آپؐ نے فرمایا اٹھالے اسے

کا ہاتھ کھلا رہے اور دوست احباب کی خاطر مدارت میں بھی سبقت دکھائے۔ آنحضرت صلی اللہ علیہ وآلہ وسلم کے متعلق حضرت عائشہؓ فرماتی ہیں کہ رمضان کی ہر رات میں آپؐ پر جبریل نازل ہوتے اور ان دنوں میں آپؐ یوں سخاوت کرتے جیسے تیز ہوا چلتی ہے۔

## روزہ کی حالت میں بھول کر کچھ کھا لینا

اگر یاد نہ رہے اور بھول کر انسان کچھ کھا پی لے تو اس کا روزہ علیٰ حالہ باقی رہے گا اور کسی قسم کا نقص اس کے روزے میں واقع نہیں ہوگا۔ بلکہ ایسی صورت میں بہتر ہے کہ اگر کوئی بھول کر کھانے پینے لگ جائے تو پاس کے لوگوں کو اسے یاد نہ دلانا چاہیئے۔ اللہ تعالیٰ اسے کھلا رہا ہے پھر انہیں کیا ضرورت پڑی ہے کہ وہ اس میں روک ثابت ہوں۔ حدیث میں آتا ہے کہ آنحضرت صلی اللہ علیہ وسلم نے فرمایا:-

اذا اكل الصائم ناسياً او شرب

ناسياً فانما هو ذوق ساقه الله

اليه ولا قضاء اليه ولا كفارة

کوئی روزہ دار بھول کر کھا پی لے تو اسے پریشان نہیں ہونا چاہیئے۔ یہ تو ذوق تھا جو اللہ تعالیٰ نے اسے دیا نہ اس پر قضا ہے نہ کفارہ ہے۔ البتہ اگر کوئی شخص غلط سے روزہ توڑ بیٹھے مثلاً روزہ یاد تھا لیکن گلی کی غصے سے منہ میں پانی ڈالا اور پانی اندر چا گیا تو ٹوٹ جائیگا اور اس کی قضا ضروری ہوگی لیکن نہ وہ گنہگار ہے اور نہ اس پر کفارہ ہے۔



اور کھلا دے مسکینوں کو۔ ٹوکری لے کر عرض کرنے لگا مجھ سے زیادہ اور کون غریب ہوگا۔ مدینہ بھر میں سب سے زیادہ محتاج ہوں۔ حضور اُس کی اس عرض پر کھلکھلا کر ہنس پڑے اور فرمایا جاؤ اپنے اہل و خیال کو یہی کھلا دو۔

وہ امور جن کے متعلق عوام سمجھتے ہیں کہ ان سے روزہ ٹوٹ جاتا ہے

پچھنے لگوانا۔ قے کرنا۔ دن کو سرمہ لگانا۔ معمولی اپریشن کرانا۔ کلوروفارم سونگھنا۔ روزہ کی حالت میں ان باتوں سے روزہ نہیں ٹوٹتا البتہ انہیں پسند نہیں سمجھا گیا۔ اس لئے اس قسم کی باتیں مکروہ ہیں۔ ان کے علاوہ کبلی کرنا۔ ناک میں پانی ڈالنا۔ خوشبو لگانا۔ داڑھی اور سر میں تیل لگانا۔ بار بار نہانا۔ آئینہ دیکھنا۔ مالش کرنا۔ پیار سے بوسہ لینا۔ ان میں سے کوئی فعل بھی منع نہیں۔ نہ ان سے روزہ ٹوٹتا ہے اور نہ ہی مکروہ ہوتا ہے۔ اسی طرح جنابت کی حالت میں اگر نہانا مشکل ہو تو نہانے بغیر کھانا کھا کر روزہ کی نیت کر سکتا ہے۔

مرض اور سفر کی حالت میں روزہ

روزہ کا اجر عظیم ہے اور امراض اور اغراض اس نعمت سے انسان کو محروم کر دیتے ہیں اس لئے انسان کو دعا مانگنی چاہیے کہ:-

”اللہ! یہ قیرا مبارک ہمدینہ ہے یہی اس سے محروم رہا جاتا ہوں اور کیا معلوم کہ آئندہ سال رہوں یا نہ رہوں“

یا ان فوت شدہ روزوں کو ادا کر سکوں یا نہ کر سکوں۔ یقین ہے کہ ایسے قلب کو خدا طاعت بخش دیگا۔ لیکن اس کے باوجود اگر تقدیر الہی غالب آئے اور انسان بیمار ہو جا تو یہ بیماری اس کے حق میں رحمت ہو جائے گی۔ کیونکہ ہر کام کا مدار نیت پر ہے۔ جو شخص کہ روزہ سے محروم رہتا ہے مگر اس کے دل میں نیت درود دل سے تھی کہ کاش میں تندرست ہوتا اور روزہ رکھتا۔ اس کا دل اس بات کے لئے گریاں ہے تو فرشتے اس کے روزے رکھیں گے۔“

بہر حال بیمار ہونے یا سفر کی حالت میں روزہ رکھنے کی اجازت نہیں۔ حضور علیہ الصلوٰۃ والسلام نے فرمایا لیس من البر الصیام فی السفر۔ یعنی سفر کی حالت میں روزہ رکھنا نیکی نہیں۔ حضرت مسیح موعود علیہ الصلوٰۃ والسلام فرمایا کرتے تھے:-

”قرآن کریم سے تو یہی معلوم ہوتا ہے کہ مریض اور مسافر روزہ نہ رکھے۔ سفر میں تکالیف اٹھا کر جو انسان روزہ رکھتا ہے تو گویا اپنے زور بازو سے اللہ تعالیٰ کو راضی کرنا



تندرست ہو جائے مسافر اپنے گھر پہنچ جائے یا کسی جگہ  
پندرہ یا پندرہ سے زائد دن ٹھہرنے کا ارادہ کر لے۔  
حائضہ حیض سے پاک ہو جائے۔ نفاس کے دن ختم ہو جائے  
حاملہ کے بچہ پیدا ہو جائے یا دودھ پلانے والی دودھ  
پلانا بند کر دے۔ اس حالت میں ان لوگوں پر چھوڑے  
ہوئے روزوں کی قضا واجب ہوگی۔ اور یہ روزے  
دوبارہ انہیں رکھنے ہوں گے۔

چاہتا ہے۔ اس کی اطاعت امر  
سے خوش نہیں کرنا چاہتا۔ یہ غلطی  
ہے اللہ تعالیٰ کی اطاعت امر وہی  
میں سچا ایمان ہے۔“

علاوہ انہیں حائضہ اور نفاس والی عورت بھی  
روزہ نہیں رکھ سکتی۔ ایسے ہی حاملہ اور دودھ پلانے والی  
بھی روزہ نہ رکھ لیکن بعد میں جب یہ عذر نہ رہیں یعنی بیمار

## تمام حمد، خلاق و جہاں کے لئے

(مکرم محمد ابراہیم صاحب نعت)

زباں جو اٹھتی ہے رہ رہ کے اک بیاں کے لئے  
وہ راز دل میں ہی پنہاں ہے رازواں کے لئے  
ہماری دنیا قفس، ہم قفس کے باشی ہیں  
بہارِ باغ، مبارک ہو باغباں کے لئے  
خدا کے واسطے ناصح نہ روک تو مجھ کو  
چلا ہوں آج میں قاتل کے امتحاں کے لئے

خدا را چھوڑ دے صیاد، جانے دے مجھ کو  
میں جن کے لایا ہوں کچھ تنکے آشیاں کے لئے  
کسی حسین کی تعریف کیوں کروں فائق  
تمام حمد ہے "خلاق و جہاں" کے لئے

(مرسلہ: عبدالحمید پرویز جامعہ احمدیہ)



Digitized By Khilafat Library Rabwah

# شکست دینگے اب اپنا باطل کو تو ہالانِ عہدیت

(محترم الحاج مولانا محمد صدیق امرتسری مبلغ سنگاپور)

دیارِ مغرب کے لئے والہِ خدا سے واحد سے لو لگا لو  
 ہے وقت اب بھی کہ گامزن ہو کے راہِ حق پر اسے منالو  
 نہیں کوئی اُس کو جتنے والا کسی کو اُس نے جتنا نہیں ہے  
 کوئی زمیں پر یا آسمانوں میں اُس کا بیٹا بنا نہیں ہے  
 بھڑک اٹھا اُس کا تہرجس دن تمہارے یوان پھونک دے گا  
 تمہیں خبردار کر رہا ہوں وہ آگ میں تم کو جھونک دے گا  
 تمہاری سب مشکلات کا حل رسولِ شرب کے دین میں ہے  
 تمہاری بیماریوں کا درماں اُنہیں کی شرعِ متین میں ہے  
 پہنچنے والے ہو گرچہ تم اڑ کے آسمانوں کی بستیوں میں  
 مگر یہ ڈر ہے وہاں سے بھی آگے دھرتی کی بستیوں میں  
 جہاں کی مائے میٹ کر بھی شکم تمہارے بھرے نہیں ہیں  
 ہے کھوٹ ہی کھوٹ نیتوں میں تمہارے وعدے کھرے نہیں ہیں  
 ڈرو خدا سے نہ ہرگز اتراؤ اپنے سامانِ حرب پر تم  
 لڑنا اٹھو گے بس ایک ہی سوطِ آسمانی کی ضرب پر تم



یہ بھڑکے ہوئے ہیں، یہ ایٹمک بم یہ سیٹلائٹیں  
 کہیں نہ خود تم کو سب سے پہلے تمہارے ہاتھوں ہی ختم کر دیں  
 جو مجھ سے پوچھو تو میں بتا دوں جہاں میں کیا انقلاب ہوگا  
 عروج قسمت میں کس کی لکھا ہے کون اب کامیاب ہوگا  
 میں دیکھتا ہوں زمانہ اب راستی کے سانچوں میں چل رہا ہے  
 نئے تقاضوں کے زیرِ دماں مزاجِ انساں سنبھل رہا ہے  
 یہ دور اب عنقریب اسلام کے تمدن کا دور ہوگا  
 بلند و بالا جہاں میں قرآنِ صاحبِ غارِ نور ہوگا  
 شکست دیں گے اب اہل باطل کو نو ہلالِ احمدیت  
 صلیبیوں کا غرور توڑیں گے نو جوانانِ احمدیت  
 نظامِ عالم پر پھر محمد کے دین کا اقتدار ہوگا  
 اُنھیں گے حسنِ ازل سے پردے اور عامِ مہرِ یار ہوگا  
 رسولِ بطحا کے فیض سے مستفیض سارا جہان ہوگا  
 نئی زمیں ہوگی اب یہاں اور نیا ہی اک آسمان ہوگا  
 کئے تھے وعدے جو حق نے ارضیٰ حرم میں سرورِ ابد وہاں سے  
 وہ کر دیئے ہیں اب اُس نے پورے مجدد و مہدی زمانے  
 میں عاشقِ دینِ مصطفیٰ ہوں ہے اس کی تبلیغ کا میرا  
 سخنور و اکسِ طرف ہو؟ آؤ سنو یہ لکھش کلام میرا



# تقریر کے چند اصول — قرآن کریم کے روش سے

اصول نظر آتے ہیں :-

۱۔ رتبہ کہہ کر یہ فرمایا کہ صرف اپنے آپ کو عالم سمجھ کر تیاری نہ کرو بلکہ خدا تعالیٰ سے نصرت مانگو ساری تقریر کی کامیابی خدا تعالیٰ کے فضل پر ہے اس لئے تقریر سے قبل اُس سے دعا کرو۔

۲۔ دوسرا اصول یہ بتایا کہ مقرر کو انشراح صد ہونا چاہیے جس کو انگریزی میں مناسب طور پر SELF CONFIDENCE کہہ سکتے ہیں یعنی مقرر کو یہ سمجھنا چاہیے کہ جو کچھ وہ کہہ رہا ہے درست کہہ رہا ہے مگر مقرر کو یہ خود اعتمادی اس وقت حاصل ہو سکتی ہے جبکہ وہ مضمون کو اچھی طرح سمجھ سکتا ہو۔ حوالجات درست اور ٹھیک یاد ہوں۔ یہ باتیں واضح کرتی ہیں کہ مقرر کو تقریر سے پہلے پوری تیاری کرنی چاہیے۔ اکثر مقررین کہتے ہیں کہ جی کیا بات ہے مضمون تو آسان ہے تیاری کریں گے عین وقت پر وہ اسٹیج پر آں کہ چند الفاظ کہہ دیتے ہیں ایسے مقررین صحیح معنوں میں تقریر کا اور سامعین کا حق ادا نہیں کرتے۔

تیسرے اصول میں یہ بتایا گیا ہے کہ جو فرض مجھ پر ڈالا گیا ہے اُس کو پورا کرنا میرے لئے

قرآن کریم میں اللہ تعالیٰ فرماتا ہے :-

يَخْلُقُ الْإِنْسَانَ عَلَّمَهُ الْبَيَانَ

یعنی ہم نے انسان کو علم بیان عطا فرمایا ہے۔ اب جبکہ انسان کو قوت بیان دی گئی ہے تو اُس کو اُجاگر کرنا انسان کا اپنا کام ہے۔ اب سوال یہ پیدا ہوتا ہے کہ اس صفت کو کس طرح اُجاگر کیا جائے۔ اس سلسلے میں حضرت موسیٰ علیہ السلام کی وہ دعا سامنے آجاتی ہے جو کہ انہوں نے خدا تعالیٰ سے فرعون کے دربار میں جانے سے قبل کی ہے۔ فرمایا

رَبِّ الشَّرْحِ لِي صَدِّ رِي وَيَسِّرْ لِي  
أَمْرِي وَاحْلُلْ عُقْدَةً مِّنْ لِّسَانِي  
يُقَفِّهِمْ وَأَقْوِي

یعنی اے رب میرا سینہ کھول دے (یعنی مجھے انشراح صدر عطا فرما) جو فرض مجھ پر ڈالا گیا ہے اس کو پورا کرنا میرے لئے آسان کر دے۔ اگر میری زبان میں کوئی گرہ ہو تو وہ بھی کھول دے۔ اور لوگ میری بات سمجھنے لگیں۔

جب ہم غور کرتے ہیں تو تقریر کے مندرجہ ذیل بڑے بڑے



کے علاوہ حضرت مسیح موعود علیہ السلام اور آپ کے غلقاء وغیرہ کی بلند پایہ تصانیف بھی موجود ہیں جن میں علوم کے انمول خزانے موجود ہیں ان کے اندکس اور فہرست مضامین کی مدد سے قریباً قریب ہر موضوع پر مفید حوالہ جات آسانی سے حاصل کئے جاسکتے ہیں پس ہمیں اس طرف خصوصیت سے توجہ کرنی چاہیے۔

## سیدنا حضرت خلیفۃ المسیح الثانی کا جماعت سے ایک مطالبہ

”اس زمانہ میں مالی قربانی کی بہت ضرورت ہے اسلئے سب مرد اور عورتیں اپنی زندگی کو سادہ بنائیں اور اخراجات کم کر دیں تاکہ جس وقت قربانی کے لئے خدا تعالیٰ کی طرف سے آواز آئے وہ تیار ہوں۔ قربانی کیلئے صرف تمہاری نیت ہی فائدہ نہیں دے سکتی جب تک تمہارے پاس سامان بھی مہیا نہ ہوں۔ ایک نابینا جہاد کا کتنا ہی شوق کیوں نہ رکھتا ہو اس میں شامل نہیں ہو سکتا۔ ایک غریب آدمی زکوٰۃ دینے کی خواہش بھی کرے تو نہیں دے سکتا۔ ایک مرلین کی خواہش خواہ کس قدر زیادہ ہو روئے نہیں رکھ سکتا۔ پس اگر سامان مہیا نہ ہوں تو ہم وہ قربانی کسی صورت میں بھی پیش نہیں کر سکتے جس کی ہمیں خواہش ہے اسلئے ضروری ہے کہ ہم میں سے ہر ایک سادہ زندگی اختیار کرے تاکہ وقت آنے پر وہ اپنے آپ کو خدا تعالیٰ کے سامنے پیش کر سکے“ (الفصل ۷/۱۲)

آسان کر دے۔ یہ الفاظ بتاتے ہیں کہ مقرر کو پیشگی تیاری کرنی چاہیے۔ اگر کوئی مقرر ایسا نہیں کرتا تو وہ وقت خراب کرتا ہے۔

چوتھا اصول یہ بتایا کہ مضمون کے مشکل حصول کی نہایت عمدگی سے تشریح کی جائے ”گرہ“ کا صاف مطلب KNOTTY PROBLEM سے ہے۔ اس اصول سے یہ بھی پتہ چلتا ہے کہ مضمون کے صرف ابتدائی حصوں کو مت بیان کرو بلکہ مضمون کے دقیق حصوں کا بھی مطالعہ کرو۔ نہ صرف مطالعہ کرو بلکہ ان کو پیش بھی کرو۔ پانچواں اصول یہ بتایا گیا ہے کہ تقریر میں آسان الفاظ استعمال کرو جیسے فرمایا تا لوگ میری زبان سمجھنے لگیں ایسے مقررین کی طرح نہیں جو فارسی اشعار کی بھڑار کر دیتے ہیں جبکہ سامعین فارسی سے واقف ہی نہ ہوں یا الفاظ کے دقیق در دقیق مرکبات استعمال کرتے ہیں۔ حالانکہ ہمارے ملک کے اکثر لوگ بالخصوص دیہات سے تعلق رکھنے والے تو عام آسان اردو بھی مشکل سے سمجھتے ہیں۔

یہ تھے چند ایک اصول تقریر جو میں نے بیان کئے ہیں ہمارا آج کا نوجوان دوسرے مصنفین کی کتب بڑے شوق سے پڑھتا ہے حالانکہ قرآن کریم نے بعض جگہ ہماری راہنمائی فرمائی ہے۔ اس سے میرا مطلب ہرگز نہیں کہ ہم دوسری کتب نہ پڑھیں وہ بھی پڑھیں مگر پہلے قرآن کریم سے استفادہ حاصل کرنے کی کوشش کریں۔ احمدی نوجوانوں کے لئے تو تقریر کا تیار کرنا بہت آسان ہے۔ ہمارے پاس قرآن کریم و احادیث



## خلافتِ ثانیہ کے دور کے

# فتنہ، ابتلاؤ اور اُن کا انجام

(از محترم مولانا شیخ عبدالقادر صاحب مرتبی سلسلہ مقیم (لاہور))

مخلصوں اور منافقوں میں فرق کر کے دکھلا  
دے۔ سوائد جل شانہ نے اپنی کمال  
حکمت اور رحمت سے وہ تقریب  
بشیر احمد کی موت کو قرار دیدیا۔ اور خام خیال  
اور کچن اور بدظنوں کو الگ کر کے دکھا دیا۔  
اور وہی ہمارے ساتھ رہ گئے۔ جن کی  
فطرتیں ہمارے ساتھ رہنے کے لائق تھیں۔  
(اقتدار ۱۲ جنوری ۱۹۸۹ء)

بات یہ ہے کہ حضرت مسیح موعود علیہ السلام کی شہرہ  
آفاق کتاب ”براہین احمدیہ“ کو پڑھ کر اور حضور کے ان  
عظیم النظیر مضامین کو ملاحظہ کر کے جو حضور نے ملک کے مختلف  
انبارات میں اسلام کی تائید اور اسلام پر اعتراضات کرنے  
والوں کے رد میں لکھے تھے۔ ہندوستان کے مسلمان ایک  
سرے سے لیکر دوسرے سرے تک حضور کی تعریف میں  
رطب اللسان نظر آتے تھے۔ اور پھر جب حضور نے مصلح موعود

سلسلہ عالیہ احمدیہ کی بنیاد اور  
مصلح موعود کی پیدائش کے  
اجتماع میں مخفی اشارہ۔

یہ عجیب بات ہے کہ باوجود اس کے کہ حضرت  
مسیح موعود علیہ السلام کو اللہ تعالیٰ کی طرف سے اعلانِ بعیت  
کا حکم ۱۸۸۸ء کی ابتداء میں ہو چکا تھا۔ مگر حضور قریباً  
دس ماہ تک اعلان کرنے سے رکے رہے۔ اس کی وجہ  
حضور نے یہ لکھی ہے۔ کہ

”اس عاجز کی طبیعت اسی بات سے  
کراہت کرتی رہی۔ کہ ہر قسم کے رطب و  
یابس لوگ اس سلسلہ میں داخل ہو جائیں۔  
اور جلد ہی چاہتا رہا۔ کہ اس مبارک سلسلہ  
میں نہ ہی لوگ داخل ہوں۔ جن کی فطرت  
میں وفاداری کا مادہ ہے۔ اور جو بچے  
اور سرلیج التفریح اور مغلوب الشک نہیں  
ہیں۔ اس وجہ سے ایک ایسی تقریب کی  
انتظار رہی۔ کہ جو بچوں اور بچوں اور

ملہ۔ بشیر احمد سے مراد بشیر اڈل ہیں جو مصلح موعود والی پیشگوئی  
کے بعد پیدا ہو کر یکم دسمبر ۱۸۸۸ء کو وفات پا گئے۔



والی پیشگوئی کا اعلان فرمایا۔ تو ایک دنیا اس موعود کی پیدائش کی منتظر تھی۔ اور لوگ چاہتے تھے۔ کہ حضور بیعت لینے کا اعلان فرمادیں۔ سو اگر اس زمانہ میں حضور کی طرف سے اعلان بیعت ہو جاتا تو یقیناً چند دنوں میں ہی ہزاروں لاکھوں مسلمان حضور کی بیعت کر لیتے۔ مگر جیسا کہ حضور نے لکھا ہے۔ پھر ایسے لوگ آزمائشوں کے وقت ثابت قدم نہ رہ سکتے۔ اس لئے حضور اعلان بیعت سے توقف فرماتے رہے۔ اور جب "بشیر احمد" کی وفات ہوئی تو چونکہ دنیا یہ خیال کئے بیٹھی تھی کہ آپ کے جوڑ کا پیدا ہو گا۔ وہی "مصلح موعود" ہو گا۔ اس لئے اس کی وفات پر شکوک و شبہات میں مبتلا ہونے والے لوگ اعلان بیعت پر بیعت کرنے سے رک گئے۔ اور وہی لوگ آگے بڑھے جو فطرتاً قوی الایمان اور خالص مخلص تھے۔ مگر یہ تو ایک ظاہری وجہ تھی۔ لیکن غور کرنے والی طبائع کے لئے اس توقف بیعت میں ایک اور حکمت بھی تھی۔ اور وہ یہ کہ گو حضور نے بیعت کا اعلان یکم دسمبر ۱۸۸۸ء کو کیا۔ لیکن شرائط بیعت کا اعلان اس روز کیا۔ جس روز کہ حضرت امیر المومنین خلیفۃ المسیح الثانی المصلح الموعود کی پیدائش ہوئی۔ یعنی ۱۲ جنوری ۱۸۸۹ء کو۔ ان دونوں باتوں میں دراصل یہ مخفی اشارہ تھا۔ کہ اس سلسلہ کی اشاعت میں حضرت صاحبزادہ مزاہد البشیر الدین محمد راحمد ایدہ اللہ تعالیٰ بنصرہ العزیز کو اہم دخل ہو گا۔ چنانچہ واقعات اس امر کے شاہد ہیں۔ کہ آپ نے ہوش سنبھالتے ہی خدمتِ دین پر کمر باندھ لی۔ اور پھر ساری عمر اس مقدس کام کے لئے سر دھڑ کی بازی لگادی۔ ابھی آپ اٹھارہ سال اور چند ماہ کے تھے۔ کہ حضرت مسیح موعود علیہ السلام کا دعوا

ہو گیا۔ اور آپ نے حضور کی نقشِ مبارک کے سرمانے کھڑے ہو کر اس امر کا عہد کیا۔ کہ مجھے خدا کے مسیح! جس مقدس مشن کے لئے آپ کو اللہ تعالیٰ نے مبعوث فرمایا تھا۔ میں اس کی تکمیل کے لئے اپنی زندگی بھر کوشش میں لگا رہوں گا۔ اور خواہ اس کام میں ایک شخص بھی میرا ساتھ نہ دے مگر میں اس کام کو برابر کرتا چلا جاؤں گا۔ چنانچہ زمانہ شاہد ہے کہ آپ نے اپنے اس عہد کو سچ کر دکھایا۔

### عہدِ خلافتِ اولیٰ

تاریخ احمدیت اس امر کی گواہ ہے۔ کہ حضرت اقدس کے دہال کے بعد جب اللہ تعالیٰ نے حضرت حاجی الحرمین مولانا حکیم نور الدین صاحب رضی اللہ عنہ کو خلافت کی ردا پہنائی۔ تو آپ حضور کے دستِ دیار بن کر میدانِ عمل میں اتر آئے۔ اور حضور خلیفہ اول رضی اللہ عنہ کی آپ نے ایسی اطاعت کی۔ کہ اس وقت کی ساری جماعت میں اس کی نظیر نہیں مل سکتی۔ بلکہ حق تو یہ ہے۔ کہ جس قسم کی اطاعت حضرت مولانا حکیم صاحب نے حضرت مسیح موعود علیہ السلام کی کی تھی۔ اور جس خوش ہو کر حضور نے فرمایا تھا۔ کہ نور الدین میری اس طرح اطاعت کرتا ہے جس طرح انسان کی نبض اس کے دل کی حرکت کے پیچھے چلتی ہے۔ بالکل اسی طرح بلکہ شاید اس سے بھی بڑھ کر آپ نے خلیفۃ المسیح اول رضی اللہ عنہ کی اطاعت کی۔ اور یہ وہ امر ہے جس کا حضرت خلیفۃ المسیح اولؒ نے بار بار اظہار فرمایا۔

حضرت خلیفۃ المسیح اولؒ کی زندگی میں آپ صدر انجمن کے صدر تھے۔ رسالہ تشحیذ الایمان کے ایڈیٹر تھے۔ صدر احمدیہ



کے افسر تھے۔ قادیان کے باہر مختلف انجن ہائے احمدیہ کی درختوں پر جماعتی جلسوں میں تقاریر کے لئے جاتے تھے اور اپنے کاروائیوں کی وجہ سے جماعت میں اس قدر محبوب ہو گئے تھے کہ اس وقت کی صدر انجن کے سرکردہ ممبروں یعنی جناب مولوی محمد علی صاحب مرحوم اور جناب خواجہ کمال الدین صاحب مرحوم وغیرہ کی نظریں ”ہونہار بردا“ کے چکنے چکنے پات کے مطابق اس امر کو بھانپ گئی تھیں کہ حضرت خلیفۃ المسیح ازلؑ کی وفات کے بعد شاید جماعت اس ”ہجے“ کے سوا اور کسی شخص کی بیعت کرنے کے لئے تیار نہیں ہوگی۔ اس لئے انہوں نے شروع شروع میں درپردہ مگر بعد میں کھلم کھلا آپ کی مخالفت شروع کر دی تھی۔ آپ کے خلاف پروپیگنڈا کرنے کا کوئی دقیقہ بھی انہوں نے فرو گذاشت نہیں کیا تھا۔ حضرت خلیفۃ المسیح ازلؑ رضی اللہ عنہ کے حضور میں حاضر ہو کر آپ کے خلاف انہوں نے پروپیگنڈا کیا۔ جناب خواجہ کمال الدین صاحب مرحوم جو ایک قابل وکیل اور مشہور لیکچرار تھے۔ جماعتوں میں جا کر آپ کے خلاف لوگوں کو بدظن کرنے کی کوشش کرتے رہے۔ آپ کے خلاف تحفہ ٹریکٹ ان لوگوں نے لکھوائے۔ اور آپ کو جماعت میں بدنام کرنے کی کوشش کی۔ مگر آپ نے کوہِ وقار بن کر ان ساری کوششوں پر پانی پھیر دیا۔ اور خدا کے فضل اور رحم کے ساتھ ان مخالفتوں کی آندھیوں اور طوفانوں کو شیرِ خدا بن کر عبور کرتے چلے گئے۔ پھر جب حضرت خلیفۃ المسیح اولؑ کے وصال کا وقت آیا۔ تو ان سرکردہ لوگوں نے اس امر کی سرور کوششیں کیں کہ جماعت کے لوگ سرزدست کسی شخص کی بیعت نہ کریں۔ صدر انجن کام چلاتی رہے گی۔ اور اگر کسی فرد واحد کی بیعت ضرور

سمجھی گئی۔ تو چھ ماہ کے بعد اس امر کا فیصلہ کر لیا جائے گا۔ چنانچہ حضرت خلیفۃ المسیح ازلؑ کی زندگی کے آخری ایام میں جناب مولوی محمد علی صاحب مرحوم نے اس قسم کے خیالات پر مشتمل ایک ٹریکٹ بھی چھپوا کر محفوظ کر لیا تھا۔ اور حضور کی وفات پر اسے فوراً جماعتوں میں پھیلا دیا تھا۔ اور جو احمدی حضور کی وفات کی خبر سن کر قادیان آ رہے تھے۔ ان میں بھی لاہور، امرتسر اور بمبلیہ کے اسٹیشنوں پر تقسیم کر دیا تھا۔ مگر اس دوسرے انداز کی باوجود بھی ان کی کوئی پیش نہ گئی۔ اور خدا تعالیٰ نے خلافت احمدیہ کی ردا حضرت امیر المومنین المصلح الموعود خلیفۃ المسیح الثانی ایدہ اللہ تعالیٰ بنصرہ العزیز کو پہنچا ہی دی۔

## آپ کے عہد کے فتنے اور ان کا انجام

۱۔ غیر مبایعین کا فتنہ :- خلیفۃ المسیح بنتے ہی آپ کو سب سے پہلے اس فتنے کا مقابلہ کرنا پڑا۔ جو سرکردہ غیر مبایعین نے آپ کے خلاف اٹھایا تھا۔ یعنی جماعت میں اس امر کا سخت پروپیگنڈہ کیا گیا کہ ”حضرت میاں صاحب“ نے نبوتِ مسیح موعودؑ اور ”کفر و اسلام“ وغیرہ مسائل میں حضرت مسیح موعود علیہ السلام اور حضرت خلیفۃ المسیح اولؑ کے مسلک کے صریح خلاف قدم اٹھایا ہے۔ کیونکہ حضورؑ نہ تھے۔ اور نہ ہی آپ کے انکار و تکذیب سے کوئی شخص مواخذہ کے لائق ٹھہرتا ہے۔ اور اسی وجہ سے حضرت خلیفۃ المسیح اولؑ کی وفات کے بعد خلافت احمدیہ کے قیام کو بھی غیر ضروری خیال کر کے اسے خیر باد کہہ دیا گیا۔ چونکہ ان کا ہمد کو اور ٹر احمدیہ بلڈنگس لاہور میں تھا۔ اور یہاں کی جماعت خاص طور پر ان کے زیر اثر تھی اس لئے حضرت خلیفۃ المسیح الثانی ایدہ اللہ تعالیٰ بنصرہ العزیز نے جماعت کے مشہور مبلغ اور صوفی حضرت



مولوی غلام رسول صاحب راہیکی کو یہاں بھیجا دیا۔ اس وقت حالت یہ تھی کہ لاہور کی ساری جماعت میں صرف حضرت حکیم محمد حسین صاحب قریشیؒ اور حضرت بابو غلام محمد صاحب ذریںؒ ہی دو ایسے دوست تھے۔ جو اکابرین غیر مبائنین کی پرہیزگری کرتے تھے۔ باقی ساری جماعت کسی نہ کسی رنگ میں ان سے مرعوب تھی۔ مگر حضرت مولوی صاحبؒ کی کوششوں اور حضرت خلیفۃ المسیح الثانیؒ ایہ اللہ کی دعاؤں سے اہستہ اہستہ جماعت کی اکثریت خلافت کے ساتھ وابستہ ہو گئی۔ باہر کی جماعتوں میں بھی ان لوگوں کے دعوے کے مطابق ”بشکل قوم کے بیسیویں حصہ نے (حضرت ایہ اللہ کو ناقل) خلیفہ تسلیم کیا“ تھا۔ چند سال کے عرصہ کی تک و دو کے بعد خدا تعالیٰ کے فضل و کرم سے بقول جناب ڈاکٹر تشارت احمد صاحب ”سیائے معدودہ“ کے چند اشخاص کے میاں صاحب (خلیفۃ المسیح الثانیؒ ایہ اللہ۔ ناقل) کے ساتھ ساری جماعت ”ہو گئی۔“

ان ایام میں فریقین کی طرف سے ان مسائل پر لڑ پھر بھی کافی تعداد میں تیار ہو گیا۔ چنانچہ اس زمانہ کی ایک مشہور مکتبہ دار الکتاب ”حقیقۃ النبوة“ ہے جو حضرت امیر المؤمنین ایہ اللہ نبصرہ العزیز کے رخصت قلم کا نتیجہ ہے۔ حقیقت یہ ہے کہ یہ کتاب بکھڑے حنفیہ نے جماعت پر اتنا برا احسان کیا ہے کہ جماعت جس قدر بھی حضورؐ کی شکر گزار ہو اور حضورؐ کے لئے دعائیں کرے۔ کم ہے۔ اس کتاب میں مبائنین اور غیر مبائنین سے تعلق رکھنے والے جملہ مسائل کا نہایت ہی بہترین رنگ میں حل کر کے رکھ دیا گیا ہے۔

۲۔ مسٹر لویوں کا فتنہ :- آپ محمد مبارک میں دوسرا فتنہ مسٹر لویوں نے کھڑا کیا۔ یہ فتنہ بھی بڑا خطرناک تھا۔ ان لوگوں نے جماعت کی نگاہ میں خلافت کے مقام کو گرانے کے لئے حضرت خلیفۃ المسیح الثانیؒ ایہ اللہ کے کیریئر پر حملے کئے اور ایک اخبار ”مباہلہ“ نامی نکالا تھا۔ اور اس اخبار میں اس قدر حضورؐ ایہ اللہ کی ذات بابرکات کے خلاف گند اچھالا جاتا تھا۔ کہ ہم لاگ پڑھکر الامان والحفیظ کہا کرتے تھے۔ مجھے خود یاد ہے جماعت میں اس فتنہ کے خلاف استاذی المکرم حضرت میر محمد اسحاق صاحب رحمۃ اللہ علیہ اور حضرت مولانا ابو العطاء صاحب جالندھری پیش پیش تھے۔ حضرت میر صاحبؒ نے قرآن کریم کی تعلیم اور احادیث کے واقعات بیان فرما کر ان الزامات کی لغویت کو ظاہر فرمایا کرتے اور حضرت مولانا ابو العطاء صاحبؒ نے ان کے اخبار مباہلہ کے خلاف ایک پرچہ نکالا تھا۔ جس کا نام غالباً جواب مباہلہ تھا۔ اس پرچہ میں آپ نہایت ہی معقول اور مدلل رنگ میں لکھی ہوئی اس کا جواب دیا کرتے تھے۔ نوبت یہاں تک پہنچی تھی۔ کہ عدالت میں مقدمہ چلا۔ اس مقدمہ میں جس کا فیصلہ ٹیالہ میں ہوا۔ علاقہ میجر ٹیٹ کو جب ہمارے وکیل ملک برکت علی صاحب آف لاہور نے مباہلہ کا پرچہ نکال کر دکھایا۔ تو مجھے خوب یاد ہے وہ اس پرچہ کو دیکھ کر سرپیٹ کر رہ گیا۔ اور اس نے چند منٹ بحث سنکر ہی مستری فضل کریم اور ان کے بیٹے مستری عبدالکریم مولوی فاضل کو سزا کا حکم سنادیا۔ اور دونوں جیل میں بھیج دیئے گئے۔ اس مقدمہ میں جماعت کی طرف سے علاوہ وکلاء کے جن کارکنوں نے حصہ لیا۔ ان میں حضرت میاں معراج الدین صاحب عمر، حضرت مولوی فضل الدین صاحب وکیل حال ربوہ خاص طور پر قابل ذکر ہیں۔ ان کے معاونین کے طور پر محترم ملک محمد عبداللہ



صاحب فاضل اور خاکسار اقم الحروف بھی بٹالہ گئے تھے۔

۳۔ احرار کا فتنہ :- تیسرا بڑا فتنہ سابق جماعت احرار

کی طرف سے کھڑا کیا گیا۔ گو یہ جماعت مخالفت تو کافی عرصہ

سے کر رہی تھی۔ لیکن سکند اور شہزاد ان کے عروج کا

زمانہ تھا۔ چودھری افضل حق، مولوی حبیب الرحمن و دھیا لوی

اور سید عطاء اللہ شاہ بخاری ان لوگوں کے لیڈر تھے۔ انہوں

نے سکند میں ایک بہت بڑے پیمانہ پر قادیان میں آریہ سکول

کے قریب جماعت کے خلاف ایک جلسہ کیا۔ جس میں دہلی سے

لیکچر شاپور ملک کے لوگ شامل ہوئے تھے۔ اس وقت کی گورنمنٹ

کے بعض افسر بھی ان کی پشت پر تھے۔ اس جلسہ میں ہماری جماعت

کے خلاف خوب کھل کر زہر اگلا گیا۔ اعتراضات کئے گئے۔ گند

اچھالا گیا۔ اور شہر پسندوں کو قتل و غارت پر اکسایا گیا۔ اس

جلسہ کے شرکار کا ایک معتبر حصہ گو ہماری جماعت کے خلاف

بڑے اور گندے خیالات اپنے ساتھ لے گیا۔ لیکن ایسے لوگ

بھی کثیر تعداد میں تھے۔ جو بھوک کی وجہ سے بیتاب ہو کر شہر

میں گئے۔ اور حضرت مسیح موعود علیہ السلام کے نگر خانہ میں

جا کر پیٹ بھر کر کھانا کھایا۔ اور اس وقت کے ناظرین صاف

حضرت میر محمد اسحاق صاحب رفقہ کے اخلاق فاضلہ کے ایسے

گم دیدہ ہوئے۔ کہ اپنے اپنے گھروں میں رہیں جا کر بہت سے

لوگوں نے بیعت کے خطوط لکھ دیئے۔ اور جو باقی بچے۔ انہوں

نے آئندہ کے لئے گندی مخالفت کرنا چھوڑ دی۔ ان دونوں

قسم کے متعدد احباب کو خاکسار اقم الحروف ذاتی طور پر خود جانتا ہے۔

اس زمانہ کے لوگ جانتے ہیں۔ کہ سابق پنجاب میں

جماعت احرار نے اس قدر اثر و رسوخ پیدا کر لیا تھا۔ کہ بڑے

بڑے حکام بھی یہ سمجھنے لگ گئے تھے۔ کہ اگلی منسٹری احرار کے

لیڈر بنائیں گے۔ چنانچہ اسی وجہ سے وہ ان لوگوں کے خلاف

کوئی سخت قدم اٹھانے سے احتراز کرتے تھے۔ ان ایام کا ایک

واقعہ مجھے یاد ہے۔ سر سکندر حیات خاں پنجاب کے وزیر اعظم

تھے۔ حضرت امیر المومنین ایدہ اللہ بنصرہ العزیز کے ساتھ بھی

ان کے تعلقات تھے۔ اور جیسا کہ اوپر ذکر کیا گیا ہے۔ احراری

لیڈروں سے بھی راہ درسم رکھتے تھے۔ ایک روز جو حضرت

امیر المومنین ایدہ اللہ لاہور تشریف لائے تو انہوں نے احرار لیڈر

چودھری افضل حق صاحب کو بھی اپنے ساتھ کھانے یا چائے پر

مدعو کر لیا اور حضرت صاحب کو بھی دعوت دے دی۔ اور ایک

ہی میز پر آئے سامنے بٹھا دیا۔ اس وقت چودھری افضل حق

صاحب نے حضرت اقدس کو مخاطب کر کے کہا۔ کہ مرزا صاحب!

آپ دیکھیں گے کہ قلیل عرصہ کے اندر اندر کوئی مرزائی زیارت

کے لئے بھی اس ملک میں نظر نہیں آئے گا۔ حضرت امیر المومنین

ایدہ اللہ نے ان کی یہ بات سن کر نہایت ہی پُر وقار لہجہ میں

فرمایا۔ کہ چودھری صاحب! عزت اور ذلت اللہ تعالیٰ کے

ہاتھ میں ہے اگر ہم اس کی نگاہ میں جھوٹے ہیں اور راستی پر نہیں

ہیں تو آپ کو مخالفت کرنے کی ضرورت ہی نہیں۔ وہ خود ہی

ہمارے سلسلہ کو تباہ و برباد کر دے گا۔ لیکن اگر ہم سچائی پر

ہیں اور یقیناً سچائی پر ہیں۔ تو آپ لوگوں کی کیا حقیقت ہے۔

اگر دنیا کی ساری حکومتیں بھی مل کر ہمیں مٹانا چاہیں۔ تو ہرگز

نہ مٹا سکیں گی۔

انہی ایام کا ایک اور واقعہ بھی قابل ذکر ہے۔ اس زمانہ

میں احرار ملک کے طول و عرض میں بڑے وسیع پیمانوں پر جلسے کر رہے

تھے۔ اور جماعت کے خلاف حکومت اور پبلک کو اکسانے کی

ہر ممکن کوشش کرتے تھے۔ بلکہ بعض ایسے حربے بھی استعمال کرتے



تھے۔ جو نہایت ہی قابل شرم تھے۔ ضلع لائی پور کے ایک شہر میں ان لوگوں نے ایک بہت بڑا جلسہ کیا۔ ہزار ہا کی تعداد میں لوگ شامل ہوئے اور احمدیت کے خلاف خوب جی بھر کر گند اچھالا گیا۔ اس شہر میں صرف پانچ بالغ احمدی تھے۔ وہاں کے پولیس افسر نے مجھے بتایا کہ ایک روز چودھری افضل حق صاحب، مولوی حبیب الرحمن صاحب، لودھیانوی اور سید عطاء اللہ صاحب بخاری تینوں لیڈر میرے پاس تشریف لے آئے میں ان کی عظمت کا بڑا قائل تھا۔ میں نے ان کی خوب آؤ بھگت کی۔ مگر جب انہوں نے مجھے یہ کہا کہ یہاں کے پانچوں بالغ احمدیوں کو اس الزام میں گرفتار کر لو کہ انہوں نے ہمارے جلسہ میں گڑ بڑ ڈالنے کی کوشش کی ہے۔ تو میں سخت حیران ہوا۔ کیونکہ مقامی افسر ہونے کی وجہ سے میں جانتا تھا کہ وہ نہایت ہی شریف لوگ ہیں اور اپنے گھروں میں سر جھپکا کر بیٹھتے ہوئے ہیں۔ مگر میں ان لیڈروں کی ہرزہ لہریزی کی وجہ سے انہیں مایوس بھی نہ کر سکا۔ اور بادل نا خواستہ ان معصوم اور بیگناہ احمدیوں کی گرفتاری کا حکم دے دیا۔ مگر میں دل میں اس قدر شرمسار اور پریشان تھا کہ مجھے نہ دن کو چین آتا تھا نہ رات کو۔ اور میں سوچتا تھا کہ یا اللہ! یہ لوگ ہمارے مذہبی لیڈر ہیں جو بیچ اور جھوٹ میں تمیزی نہیں کرتے۔ چنانچہ میں اندر ہی اندر احمدیت کی سچائی کا قائل ہو گیا۔ اور جب تھوڑے عرصہ کے بعد میرا دل اس سے تبادلاً ہوا۔ تو دوسری جگہ پہنچتے ہی سب سے پہلا کام جو میں نے کیا۔ وہ یہ تھا کہ حضرت امیر المومنین ایدہ اللہ بنصرہ العزیز کی خدمت میں بیعت کا خط لکھا اور جماعت میں شامل ہو گیا۔

سرالمیرسن اس زمانہ میں پنجاب کے گورنر تھے۔ اور

وہ بھی جماعت کے خلاف احادیث کی بیٹھ بٹھ کر کرتے تھے۔ چونکہ بعض حکام اور احزاب دہلیوں کی طرف سے جماعت کی صفوں میں انتشار پیدا کرنے کی کوششیں جاری تھیں۔ اور معصوم اور بے گناہ احمدیوں کو مختلف ناجائز طریقوں سے ہراساں کیا جاتا تھا۔ اسلئے حضرت امیر المومنین خلیفۃ المسیح الثانی ایدہ اللہ بہ بہت بڑی ذمہ داری عائد ہوتی تھی۔ آپ جہاں جماعت کو دعائیں کرنے اور صدقہ و خیرات کرنے کی تلقین فرمایا کرتے تھے۔ وہاں خود بھی اللہ تعالیٰ کے حضور سر بسجود ہو کر نصرت الہی طلب کیا کرتے تھے۔ ایک مرتبہ تو مجھے خوب یاد ہے۔ حضور نے خطبہ جمعہ کے دوران غالباً تین مرتبہ اللہ تعالیٰ کو مخاطب کر کے عرض کی کہ متی نصر اللہ، متی نصر اللہ، متی نصر اللہ۔ اس وقت جماعت کا یہ حال تھا کہ سب کے دل پگھل رہے تھے اور خدا تعالیٰ سے دعاؤں میں مشغول تھے۔

سرالمیرسن گورنر ہر ممکن کوشش میں تھے کہ کسی طرح موقع ملے۔ تو حضرت اقدس کو زیر الزام لانے کا بہانہ تلاش کریں۔ مگر وہ سراسر ناکام رہے۔ ان ایام میں چونکہ حضور کا خطبہ جمعہ لمبا ہو جایا کرتا تھا۔ اور اڑھائی بجے کے قریب گاڑی قادیان سے بٹالہ کے لئے روانہ ہوتی تھی۔ اس لئے حضور کا خطبہ نوٹ کرنے کے لئے حکیمت کی طرف سے دو رپورٹر مقرر تھے۔ ایک رپورٹر گاڑی چلنے سے پہلے کا مضمون نوٹ کر کے گاڑی پر چلا جایا کرتا تھا اور دوسرا خطبہ کا بقیہ حقہ نوٹ کیا کرتا تھا۔ سرالمیرسن حضرت اقدس کی خداداد ذہانت اور فراست کو دیکھ کر حیران تھے۔ وہ کہا کرتے تھے کہ یہ عجیب انسان ہے۔ اپنی قوم کو بیدار کرنے اور ابھارنے کے لئے ایسی زبردست تقریر کرتا ہے کہ جو سراسر قابل اعتراض ہوتی ہے۔ مگر آخر میں ایک ہی فقرہ ایسا کہہ جاتا ہے



کہ جس سے پہلی تقریر ساری کی ساری ناقابل اعتراض ہو کر رہ جاتی ہے۔ اور ہم اس پر کوئی گرفت نہیں کر سکتے۔

ان ایام میں جماعت ایک بہت بڑے ابتلا میں سے گزر رہی تھی۔ چنانچہ انہی ایام کا واقعہ ہے کہ ایک بد بخت نے حضرت صاحبزادہ مرزا شریف احمد صاحب فرمیں اس وقت لاٹھی سے حملہ کیا جبکہ آپ سائیکل پر سوار ہو کر شہر سے باہر اپنی کوٹھی کی طرف جا رہے تھے۔ اور اس مسجد کے پاس سے گزر رہے تھے۔ جو محترم شیخ رحمت اللہ صاحب کے مکان کے نزدیک تھی۔ مگر چونکہ آپ کو بروقت پتہ لگ گیا اور خدا تعالیٰ کے فضل سے قوی الجوش بھی تھے۔ اس لئے آپ نے اس لاٹھی کو اپنے ہاتھ پر لیا۔ اور زخمی ہونے سے بچ گئے۔ نتیجہً قادیان کی ساری جماعت غم و غصہ سے بھر گئی۔ اور قریب تھا کہ کوئی زبردست فساد ہو جاتا۔ اور گورنمنٹ کو دخل دینے کا موقع مل جاتا۔ مگر آفرین ہے ہمارے پیارے امام حضرت خلیفۃ المسیح الثانی پر کہ حنفیہ نے جماعت کو مخاطب کر کے فرمایا۔ کہ اگر دشمن ہماری عورتوں کو قادیان کی گلیوں میں گھسیٹنا شروع کر دے تو بھی جماعت کے لئے میری تعلیم یہی ہے کہ وہ ان ابتلا کے ایام کو صبر اور صلوٰۃ کے ساتھ گزارے اور احرار کی ناکامی اور اپنی فتح کا اعلان کرتے ہوئے فرمایا۔ کہ

۱۱) "میں احرار کے پادشاهے سے زمین نکلتی

دیکھ رہا ہوں۔"

۱۲) کشتی احمدیت کا کپتان اس مقدس کشتی

کو پر خطر چٹانوں میں سے گزرتے ہوئے

سلامتی کے ساتھ اسے ساحل پر پہنچا دیا۔

یہ میرا ایمان ہے اور میں اس پر مضبوطی سے قائم ہوں۔

اس اعلان کے تھوڑے ہی عرصہ کے بعد اللہ تعالیٰ نے مسجد شہید گنج لاہور کا واقعہ پیدا کر دیا۔ یہ مسجد جو اسٹیشن لاہور کے قریب اور لنڈا بازار کے سرے پر واقع ہے انگریزی حکومت سے پیشتر سکھوں کے زمانہ سے ہی سکھوں کے قبضہ میں چلی آتی تھی۔ اس میں کبھی مسلمان نے گھس کر بانگ ویدی تھی پس پھر کیا تھا۔ سکھ اس پر بہت بگڑے اور مسلمان جو پہلے ہی اس مسجد کی واکزاری کے لئے بیتاب تھے۔ ان میں جوش پیدا ہوا۔ اور وہ اس مسجد کے حصوں کے لئے سر دھڑکی بازی لگانے پر تڑپ گئے۔ لیکن احرار نے اس موقع پر مسلمانوں کا ساتھ دینے سے انکار کر دیا۔ جس کا نتیجہ یہ نکلا کہ مولانا ظفر علی خاں صاحب ایڈیٹر زمیندار نے ایک "مجلس اتحاد" قائم کی۔ جسے نیلے کپڑے پہننے کی وجہ سے "نیل پوش" بھی کہا جاتا تھا۔ اس مجلس نے مجلس احرار کے خلاف خوب پروپیگنڈا کیا۔ جس سے احرار اپنی حیثیت کو کھو بیٹھی۔ اور مولانا ظفر علی صاحب کی مقبولیت میں اضافہ ہو گیا۔

لگے لگے مائتوں مولانا ظفر علی خاں کا قصہ بھی سن لیجئے مولانا کی بھی ساری عمر جماعت کی مخالفت میں ہی گزری ہے انہوں نے مسلمان قوم کی حب الوطنی اور جذبہ دینی کو ابھار ابھار کر خوب نزولت جمع کی۔ لاہور میں ایک شاندار بلڈنگ اور اپنے آبائی گاؤں کرم آباد ضلع گوجرانوالہ میں ایک مسجد اور کوٹھی تیار کر دئی اور اس ظاہری شان و شوکت کو اپنی فتح کا



نشان قرار دینے لگے۔ مگر جب بھی بیمار ہوئے۔ احمدی افراد نے ہی ان کی خدمت اور علاج معالجہ کی طرف توجہ دی۔ حتیٰ کہ آخری بیماری میں بھی سیدنا حضرت خلیفۃ المسیح الثانی ایدہ اللہ کی ہدایت کے مطابق احمدی ڈاکٹر ہی ان کا علاج کرتے رہے اور انجام ان کا اس امر سے ظاہر ہے کہ گزشتہ سال مجھے وزیر آباد کی جماعت کے امیر محترم میاں غلام احمد صاحب کے ساتھ کرم آباد جانے کا موقع ملا۔ مولانا کی مسجد کے محافظ نے بتایا کہ مولانا ظفر علی خاں کی تین خواہشیں تھیں۔ ایک یہ کہ کرم آباد میں مسجد بن جائے۔ دوسرے یہ کہ کوٹھی تیار ہو جائے اور تیسرے یہ کہ ان کی زندگی میں ”مرزائیت“ تباہ ہو جائے ان کی پہلی دونوں خواہشیں تو اللہ تعالیٰ نے پوری کر دیں۔ مگر افسوس کہ تیسری پوری نہیں ہوئی۔ اور مرزائیت دن بدن عروج پر ہے۔

۴۔ مصری فتنہ :- چوتھا بڑا فتنہ ۱۹۲۷ء میں شیخ عبدالرحمن صاحب مصری نے کھڑا کیا۔ اس شخص نے جماعت احمدیہ کے محبوب آقا حضرت امیر المومنین خلیفۃ المسیح الثانی ایدہ اللہ بنصرہ العزیز کی ذات بابرکات پر ایسے گندے اور فحش الزام لگائے۔ کہ حضور کی ذات تو خدا تعالیٰ کے فضل سے ان الزامات سے بہت ہی بلند و بالا ہے۔ کسی کمزور سے کمزور احمدی کے متعلق بھی ایسے الزام لگانے والا یقیناً فاسق و فاجر شخص ہی ہو سکتا ہے۔ مجھے خوب یاد ہے۔ حضرت امیر المومنین ایدہ اللہ بنصرہ العزیز کی خدمت میں اس شخص نے نہایت ہی ذلیل اور ناپاک الزامات پر مشتمل چند خطوط لکھے تھے۔ جن کی حضور نے متعدد نقلیں کر داکہ جماعت کے بعض احباب کو بھجوائی تھیں۔ چنانچہ ایک نقل مجھے بھی بھجوائی گئی تھی۔ میں نے جب ان خطوط کو پڑھا۔ تو

مجھے اس قدر تکلیف ہوئی۔ کہ الفاظ اس کے بیان سے قاصر ہیں۔ یوں معلوم ہوتا تھا۔ کہ اس شخص کے دل میں حضور کی عداوت اور کینہ کوٹ کوٹ کر بھرا ہوا ہے۔ اور یہ حضور پر الزامات لگا کر بدلہ لینا چاہتا ہے۔ ہم جانتے ہیں کہ اس شخص کے بغض کے موجبات کیا ہیں؟ مگر یہاں ان کے بیان کا موقع نہیں۔ حضرت اقدس نے ان الزامات کا ذکر کرتے ہوئے مسجد اقصیٰ میں ایک خطبہ یا تقریر کے دوران میں فرمایا تھا۔ کہ چونکہ اس شخص نے ازراہ ظلم مجھ پر یہ الزامات عاید کئے ہیں۔ اس لئے اب یہ شخص نہیں مرے گا۔ جب تک یہ خود ان میں گرفتار نہ ہو جائے۔ چنانچہ باخبر لوگ جانتے ہیں کہ اس کے خاندان کا کیا حشر ہوا۔ مگر امیر المومنین کی بلند و بالا شخصیت کو دیکھئے کہ قادیان کا ذکر ہے۔ ایک روز ہماری جماعت کے دو گرجوائٹ نوجوان مسجد مبارک میں مصری صاحب کی باتیں کر رہے تھے۔ کہ اچانک حضرت امیر المومنین نماز پڑھانے کے لئے مسجد میں تشریف لے آئے۔ اور حضور کے کانوں میں مصری صاحب کا ذکر پڑ گیا۔ نماز کے بعد حضور نے ان دونوں کو قصر خلافت میں طلب فرما کر پوچھا کہ وہ کیا بات تھی۔ جو تم کر رہے تھے۔ انہوں نے مصری صاحب کی ایک بڑی کا ذکر شروع کیا ہی تھا۔ کہ حضور نے فرمایا۔ میں یہ نہیں سنتا چاہتا میں سمجھا تھا کہ کوئی اور بات ہے۔

مصری صاحب کے بڑے بڑے کے حافظ بشیر احمد صاحب کی شادی مشرقی افریقہ کے ڈاکٹر فضل دین صاحب کی صاحبزادی کے ساتھ ہو چکی تھی۔ اس لئے انہوں نے محترم ڈاکٹر صاحب مرحوم ادران کے عزیزوں میں بھی حضور کے خلاف جی بھر کر پروپیگنڈا کیا۔ مگر الحمد للہ کہ ان کا انجام تو خدا تعالیٰ نے



مخود کر دیا۔ لیکن افریقہ میں بھی مصری صاحب کے بچوں پر جو گزری۔ اس کا ذکر ۶ اگست ۱۹۶۴ء کے اخبار بدر قادیان سے محترم چوہدری عنایت اللہ صاحب مبلغ سلسلہ احمدیہ مقیم دارالسلام ٹانگا نیلکا کی زبانی سنئے۔ چوہدری صاحب فرماتے ہیں۔

”جن دنوں یہ عاجز مویشی میں فوج میں ہوا کرتا تھا۔ مصری صاحب کے لڑکوں میں سے ایک بشیر مصری اردو شہ آغا خاں سکول میں ہیڈ ماسٹر ہوا کرتا تھا۔ اردو شہ مویشی سے صرف ۵۰ میل کے فاصلہ پر ہے اور ایشین کاکرت سے وہاں آنا جانا تھا۔ سکول میں لڑکے اور لڑکیاں سب پڑھتے ہیں۔ سکول والوں نے انہیں بد چلنی کے الزام میں برطرف کر دیا۔ ایک دوسرے لڑکے نے کمپا لہ ٹیچر ٹریننگ کالج میں پڑھنا شروع کیا۔ اور کمپار میں ان کی بعض ناقابل بیان حرکات کے باعث ان کے والد صاحب (یعنی شیخ عبدالرحمن صاحب مصری۔ ناقل) کی بھی جوان دنوں یوگنڈا میں ہی تھے۔ ذلت در سوانی ہوئی۔“

مصری صاحب کی ایک ذلت :۔ محترم چوہدری عنایت اللہ صاحب موصوف لکھتے ہیں :۔

”۱۹۶۰ء میں مصری صاحب کا یوگنڈا میں آنا ہی تھا۔ کہ ان کے بڑے لڑکے بشیر مصری نے جو کچھ عرصہ سے اپنے سنی مسلمان ہو جانے کا اعلان کر چکے تھے..... ایک مقدمہ شروع کر دیا۔ بشیر مصری یوگنڈا ایجسلیٹو کی رکنیت کا خواب دیکھ رہے تھے۔ ان کے بد مقابل دوسرے امیدوار جناب میجر عصمت اللہ صاحب دین تھے۔ اب بشیر مصری کو یہ سوچھی۔ کہ کامیابی کے لئے احمدیت سے تائب ہونے کا اعلان ضروری ہے۔ چنانچہ احمدیت کو تائب

ہونے کا اعلان کر کے میجر عصمت اللہ صاحب دین پر مقدمہ کر دیا۔ کہ چونکہ میجر صاحب نے مجھے قادیانی کہا ہے۔ حالانکہ میں سنی ہوں۔ اور قادیانی کافر ہوتے ہیں۔ لہذا میجر صاحب نے میری توہین کر کے میری شہرت کو نقصان پہنچایا ہے۔..... مقدمہ شروع ہوا۔ باوجود کئی ماہ کی مہلت ملنے کے مصری صاحب کا لڑکا اپنی طرف سے عدالت میں ایک بھی گواہ پیش نہ کر سکا۔ جس پر فاضل جج نے تمام حرجانہ بشیر مصری پر الکو مقدمہ خارج کر دیا۔“

محترم چوہدری صاحب موصوف لکھتے ہیں :۔

”خداوند علیم و حکیم نے مصری صاحب کی آنکھیں کھولنے کے لئے ان کے یوگنڈا آنے سے پہلے ہی تازیانہ عبرت تیار کر رکھا تھا۔ لیکن افسوس انہوں نے اس سے بھی سبق حاصل نہ کرنا تھا۔ سو نہ کیا۔“

میجر عصمت اللہ صاحب دین جو خود سنی ہیں۔ عدالت میں یہ بات ثابت کرنے کے لئے کہ احمدی کافر نہیں بلکہ مسلمانوں کا ایک فرقہ ہیں۔ بشیر مصری مدعی کے والدین یعنی شیخ عبدالرحمن صاحب مصری اعدان کی اہلیہ صاحبہ کو بطور گواہ عدالت میں بلانے کا ارادہ رکھتے تھے۔ اس لئے مختلف ذرائع سے مدعی اور مدعا علیہ کے مابین سمجھوتہ کرانے کی بے حد کوشش کی گئی۔ کہ کسی طرح یہ باپ بیٹا ذلت در سوانی سے بچ جائیں۔ لیکن آسمانی فیصلوں کو کون بدل سکتا ہے۔“

میں نے جناب مصری صاحب کے خاندان کی ذلت کے بعض پہلوؤں کو جان بوجھ کر چھوڑ دیا ہے۔ کیونکہ ان کو زیر بحث لانے سے میری طبیعت ہچکچاتی اور حجاب محسوس کرتی ہے۔ مگر



بہر حال جس قدر ذکر ہو چکا ہے وہ بھی ایک عبرت حاصل کرنے والے کے لئے بہت کافی ہے۔ اللہ تعالیٰ سے دعا ہے کہ وہ شیخ صاحب موصوف کی آنکھیں کھولے اور وہ اپنی غلطی پر پشیمان ہو کر دوبارہ خلافت کے دامن کے ساتھ وابستہ ہو کر سعادت دارین حاصل کریں۔ آمین اللہم آمین

۵۔ تقسیم ملک پر ابتلا:۔ پانچواں بڑا فتنہ تقسیم ملک کی صورت میں ظاہر ہوا۔ قائد اعظم محمد علی جناح اور دیگر تمام دردمند مسلمان یہ سمجھتے تھے کہ تقسیم ملک کی صورت میں بھارت اور پاکستان دونوں ملک آرام الگ الگ حصوں میں منقسم ہو جائیں گے۔ مگر ہندوؤں نے سکھ قوم کی سادگی سے ناجائز فائدہ اٹھا کر انہیں مسلمانوں کے خلاف اکسایا۔ اور انہوں نے جہالت سے مشرقی پنجاب میں قتل و غارت کا بازار گرم کر دیا۔ اور اس کام میں پنجاب کی ریاستوں کی فوج نے بھی ان کا ساتھ دیا۔ نتیجہ سارے ملک میں مسلمانوں پر عرصہ حیات تنگ کر دیا گیا۔ مردوں کو قتل کر کے نوجوان عورتوں پر قبضہ کرنا شروع کر دیا گیا۔ قادیان بھی چونکہ مشرقی پنجاب کا ایک اہم قصبہ اور جماعت احمدیہ کا مرکز تھا۔ اس لئے قادیان پر بھی متعدد حملے کئے گئے۔ مگر حضرت امیر المومنین ایدہ اللہ بنصرہ العزیز اور دیگر احمدی بزرگوں کی دعاؤں اور کوششوں سے اللہ تعالیٰ نے جماعت کو بال بال بچا لیا۔ حضرت امیر المومنین ایدہ اللہ بنصرہ العزیز نے پاکستان میں پہنچ کر پہلے قادیان کی عورتوں اور بچوں کو بحفاظت نکال کر پاکستان پہنچانے کا انتظام فرمایا اور پھر مردوں کو۔ تاہم حضور کی سابقہ روئے مسکے مطابق قادیان کی مسجد مبارک کا حلقہ جس میں سلسلہ کے مقدس مقامات ہیں دشمن کے حملوں سے محفوظ رہا۔ اور خدا تعالیٰ کے فضل و کرم سے اب تک اس حلقہ میں سینکڑوں احمدی دعاؤں اور قربانیوں کے ذریعہ مقامات مقدسہ کی حفاظت

کا فرض ادا کر رہے ہیں۔ اور پاکستان اگر جماعت کا شیرازہ بھر چکا تھا۔ مگر حضور نے بہت جلد نیا مرکز ”ربوہ“ قائم فرما کر ان کی شیرازہ بندی کا اہتمام فرمادیا اور ربوہ جو خدا تعالیٰ کے فضل سے اپنی وسعت کے اعتبار سے قادیان سے بھی زیادہ بڑا ہے اب تمام جماعت کے فعال مرکز کی حیثیت سے دنیا بھر میں مشہور ہو چکا ہے۔

۶۔ ۱۹۵۳ء کا عظیم فتنہ:۔ ایک خطرناک اور عظیم فتنہ جس نے پہلے تمام فتنوں کو مات کر دیا۔ ۱۹۵۳ء کا فتنہ تھا اس زمانہ میں مغربی پاکستان کے تمام فرقوں نے مل کر احمدیت کے خلاف ایک متحدہ محاذ قائم کر لیا تھا۔ اور فیصلہ یہ کیا گیا تھا کہ سارے کے سارے مسلمان مل کر جماعت احمدیہ کے ایک ایک فرد کو جین جین کر صفحہ ہستی سے مٹا دیں گے۔ اور اس کے لئے شوریدہ سر علماء نے ۶ مارچ ۱۹۵۳ء کا دن بھی مقرر کر دیا تھا۔ حکومت کی طرف سے سلسلہ کے اخبارات بھی بند کر دیئے گئے۔ اور خطرہ یہاں تک بڑھ چکا تھا کہ کسی احمدی کے لئے ریل گاڑی میں یا بسوں میں سفر کرنا بھی ناممکن بنا دیا گیا تھا۔ ان حالات کو دیکھ کر سیدنا حضرت خلیفۃ المسیح الثانی ایدہ اللہ بنصرہ العزیز نے جماعت کے نام سائیکلو سٹائیکل کے ذریعہ شائع کر کے چٹھیاں بھجوانی شروع کیں۔ اور ان میں ایک واضح ہدایت یہ دی کہ جماعت کا کوئی شخص اپنا گھر خالی کر کے کسی دوسری جگہ جانے کی کوشش نہ کرے۔ اور یہ تسلی بھی دی کہ جماعت کے لوگ ہرگز نہ گھبرائیں۔ میرا خدا میرے ساتھ ہے اور مجھے ہرگز نہیں چھوڑے گا۔ بلکہ وہ میری مدد کے لئے دوڑتا چلا آتا ہے۔ مجھے خوب یاد ہے سید عطاء اللہ شاہ صاحب بخاری اور دوسرے لیڈروں کو جب اس چٹھی کا علم ہوا۔ تو انہوں نے بڑے بڑے جلسوں میں



عوام کو مخاطب کر کے کہا۔ کہ مرزا محمود کی جبارت دیکھو۔ کہ ان کی جماعت اور وہ خود بھی جو چند دن کے ہیمان نظر آتے ہیں۔ سمجھتے ہیں۔ کہ انہیں مسلمان کوئی نقصان نہیں پہنچا سکیں گے۔

مگر زمانہ شاہد ہے کہ جو الفاظ حضور کے منہ سے نکلے تھے وہ سچے ثابت ہوئے۔ اور کسی مخالف نے کسی احمدی کے گھر میں داخل ہو کر اس پر حملہ نہیں کیا۔ لاہور میں جو پانچ چھ احمدی شہید ہوئے۔ وہ بھی گھروں سے باہر جاتے ہوئے مخالفین میں گھر گئے اور جام شہادت نوش فرمایا۔ ہر جگہ احمدیوں کا دشمنوں پر اس قدر عطا رہی تھا کہ یوں معلوم ہوتا تھا۔ گویا فرشتے احمدیوں کے گھروں کا پہرہ دے رہے ہیں۔ بلکہ اکثر مقامات پر دشمنان احمدیت کو ایسے مسلح افراد نظر بھی آئے۔ اور بعد میں انہوں نے احمدیوں کو کہا بھی کہ آپ لوگوں نے خواہ مخواہ مرکز سے مسلح افراد کو اپنی حفاظت کے لئے بلایا۔ ہمارا تو کوئی ارادہ آپ پر حملہ کرنے کا نہیں تھا۔

اس فتنہ کا ازالہ خدا تعالیٰ نے اس طرح کیا کہ اپنی پیش گوئی یا نبیۃ الافواج بختہ کے ماتحت پاکستانی فوج کے افسروں کے دلوں کو ملک میں امن قائم کرنے کیلئے مائل کر دیا اور انہوں نے مارشل لا لگا کر اس قتل و غارت اور لوٹ مار کو ایک دن میں بند کر دیا۔ اور تمام ملک میں امن و امان قائم ہو گیا۔ حالانکہ اس سے قبل اس زمانہ کے حکام اور وزراء کہتے تھے کہ ہم بے بس ہیں۔ سارے ملک کے لوگوں کی رائے کو ہم کس طرح ٹھکرا سکتے ہیں۔ حالانکہ حقیقت یہ ہے کہ ان حکام میں سے بھی اکثریت شریکین دین کے ساتھ تھی۔ اور جو انصاف پسند تھے وہ بے بس تھے۔ مگر ہمارا خدا جو احکم الحاکمین خدا ہے۔ اور جس نے اپنی کتاب حکیم میں یہ فیصلہ دے رکھا ہے کہ "کتب اللہ لا غلبت انا ورسلی"۔ اس جماعت احمدیہ کو معاندین احمدیت کے منصوبوں سے

بال بال بچایا۔ بلکہ بہت سے لوگ جو اس وقت اس ٹوہ میں تھے۔ کہ دیکھیں اب جماعت کا کیا حشر ہوتا ہے۔ جب احمدیت کے سر پر سے یہ ابتلا اور آزمائش کے بادل ٹل گئے۔ تو وہ لوگ احمدیت میں شامل ہو گئے۔ فالحمد للہ علی ذلک۔

۷۔ انکار خلافت کا اندرونی فتنہ :- جماعت کے اندر آخری بڑا فتنہ میاں عبدالمنان صاحب اور مولوی عبدالوہاب صاحب نے اندر ہی اندر کھڑا کیا تھا۔ جس کا جماعت پر مکمل انکشاف ۱۹۵۶ء میں ہوا۔ اور حضرت امیر المومنین کے برکت و توفیق سے اقدام اور جماعت کی خلافت سے بے مثال وفاداری کے سبب اللہ تعالیٰ کے فضل سے اس فتنہ کا بھی سد باب ہو گیا۔

پُرانے لوگ جانتے ہیں کہ ان لوگوں کے تعلقات شروع سے ہی غیر مبائعین کے ساتھ رہے ہیں۔ اور سیدنا حضرت خلیفۃ المسیح الثانی ایدہ اللہ بفرہ العزیز اور آپ کے صاحبزادگان خصوصاً حضرت صاحبزادہ مرزا ناصر احمد صاحب سلمہ اللہ تعالیٰ کی مخالفت ان کا نصب العین رہا ہے۔ ان لوگوں نے سمجھا تھا کہ حضرت خلیفۃ المسیح الاول رضی اللہ عنہ کی اولاد ہونے کی وجہ سے جماعت کا ایک کثیر حصہ ہمارے ساتھ شامل ہو جائے گا۔ اور ہم جماعت میں فتنہ پیدا کرنے میں کامیاب ہو جائیں گے۔ لیکن انہوں نے اتنا سوچنے کی کوشش نہ کی کہ حضرت خلیفۃ المسیح الاول رضی اللہ عنہ کی اولاد ہونے کی وجہ سے جماعت کے قلوب میں خلافت کی عظمت ایسے رنگ میں بیٹھا دی ہے کہ اب یہ ناممکن ہے کہ جماعت کی اکثریت خلافت کے نظام میں اتاری پھیلانے والوں یا جماعت میں تفرقہ ڈالنے والوں کو محض اس وجہ سے معاف کر دے۔ کہ یہ کسی بڑے آدمی کی



## حضرت خلیفۃ المسیح الثانی کے ارشادات میں سے چند قیمتی اقتباسات

(۱) ”اس وقت اسلام کی ترقی اللہ تعالیٰ نے میرے ساتھ وابستہ کر دی ہے جیسا کہ وہ ہمیشہ اپنے دین کی ترقی خلفاء کے ساتھ وابستہ کیا کرتا ہے۔ پس جو میری سُننے گا وہ جیتے گا اور جو میری نہیں سُننے گا وہ ہارے گا۔“

(۲) ”اس زمانہ میں خدا تعالیٰ نے احمدیت کی ترقی کو میرے ساتھ وابستہ کر دیا ہے۔ گویا جدھر میں ہوں گا اُدھر ہی حضرت مسیح موعود علیہ السلام ہوں گے۔ اور اُدھر ہی خدا تعالیٰ ہوگا۔“

(۳) ”خدا نے اس جماعت اور سلسلہ کی ترقی کو میری ذات سے وابستہ کر دیا ہے اور اس نے اپنے نام اور اپنی طاقت اور اپنے جلال کے اظہار کیلئے مجھے چُن لیا ہے۔“

(۴) ”یہ زمین و آسمان کے خدا کا وعدہ ہے کہ بہر حال میری زندگی میں جماعت کا قدم آگے ہی آگے بڑھتا چلا جائے گا۔۔۔ میری زندگی میں کوئی انسانی طاقت اس سلسلہ کی ترقی کو روک نہیں سکتی۔“

اولاد ہیں۔ جماعت کا انعام اور وحدت بہر حال بہر عزیز سے عزیز چیز سے زیادہ عزیز ہے۔ اور یہی وجہ ہے کہ جب ان لوگوں نے حضرت امیر المومنین خلیفۃ المسیح الثانی ایدہ اللہ کی بیماری سے ناجائز فائدہ اٹھا کر جماعت میں الفتقاق اور تفرقہ کا بیج بونا شروع کر دیا تو حضرت اقدس کی دُور بین نگاہوں نے اسے اسی وقت بھانپ لیا۔ اور ان کی ساری سابقہ ہمسری کو جماعت کے سامنے پیش کر کے اُنہ کے لئے خلیفہ کے انتخاب کے لئے ایسے قوانین بنا دیئے کہ جن سے فتنہ پیدا ہونے کا امکان ہی نہ رہے۔ دیکھئے حضور کی تقریر ”خلافت حقاً سلامیہ“ اور ”نظام اسلامی کی خلافت اور اس کا پس منظر“ ان دونوں رسالوں میں حضور نے اس فتنہ کو اس طرح واشگاف کر کے رکھ دیا ہے۔ کہ ناممکن ہے کہ اب کوئی غیور احمدی ایسے لوگوں کو مُنہ لگانے کے لئے تیار ہو۔ اللہ تعالیٰ اسے دُعا ہے کہ وہ اُنہ بھی جماعت کا حافظ و ناصر ہو۔ اور ہر قسم کے فتنوں سے جماعت کو محفوظ و مامون رکھے۔ اور ہمیشہ حق و صداقت کا معین و مددگار رہے۔ آمین ثم آمین

یہ مضمون چونکہ خاصا طویل ہو گیا ہے۔ اس لئے اسی پر اکتفا کرتا ہوں۔

وآخر دعوانا ان الحمد لله رب العالمین

مومن ہی فتح پاتے ہیں انجام کار میں  
ایسا ہی پاؤ گے سخن کردگار میں  
جس دل میں رچ گیا ہے محبت اس کا نام  
وہ خود نشاں ہے نیز نشاں سارے اسکے کام  
(در ثمن)



## مجالس خدام الاحمدیہ کے صفحات

Digitized By Khilafat Library Rabwah

# تلقینِ عمل!

نوٹ: گزشتہ سالانہ اجتماع پر مختلف شعبہ جات کے مرکزی ہتھمیں کی طرف سے جو ضروری گزارشات عہدیداران خدام الاحمدیہ سے کی گئی تھیں ان کی ایک قسط خالد کے شمارہ میں پیش کی جا چکی ہے۔ دوسری قسط اب اس شمارہ میں درج کی جاتی ہے۔ جملہ مجالس کے متعلقہ عہدیداران انہیں غور سے پڑھیں اور ان کے مطابق عمل کریں۔ جزا ہم اللہ احسن الجزاء۔

(اداشہ)

## شعبہ اعتماد

آج کے پروگرام میں ہیں اپنے خدام بھائیوں سے مختصراً چند ایک گزارشات کرنا چاہتا ہوں۔ سال کے شروع میں مرکز کی طرف سے ایک اصولی لائحہ عمل تجویز کر کے آپ کو بھجوا یا گیا تھا مگر ماہوار رپورٹوں سے معلوم ہوتا ہے کہ بعض مجالس نے پڑھا تک نہیں بلکہ کم و بیش آدھی مجالس نے تو ایک رپورٹ تک بھی لائحہ عمل کے مطابق نہیں بھجوائی۔

اس وقت کل مجالس کی تعداد ۶۳۷ ہے۔ دو سال سال مجالس کی طرف سے رپورٹیں بھجوانے کا معیار زیادہ خوش کن نہیں۔ صرف کنس فیصد مجالس نے رپورٹیں بھجوائیں۔ گو پچھلے سال صرف ۴۱ فیصد مجالس نے بھجوائی تھیں۔ اگرچہ چھ فیصد کا اضافہ ہے مگر اس طرف توجہ کی ابھی بہت ضرورت ہے۔ دفتر مرکزیہ کے ساتھ مجالس کا

براہ راست تعلق بہت ضروری ہے۔ مرکز کے ساتھ رابطہ رکھنے سے آپ کو ہر لحاظ سے فائدہ ہوگا۔ آپ کی مساعی کا مرکز کو علم ہوگا اور مرکز صحیح طور پر آپ کی رہنمائی کر سکے گا۔ اکثر مجالس کی طرف سے غیر معین رپورٹیں ملتی ہیں۔ رپورٹیں مرتب کرتے وقت اس بات کا خیال رکھنا ضروری ہے کہ اعداد و شمار درست اور معین ہوں۔ رپورٹوں کے متعلق مرکز کو یہ بھی شکایت ہے کہ مجالس رپورٹیں بروقت نہیں بھجواتیں۔ رپورٹیں ۱۵ تاریخ سے قبل ہر ماہ مرکز میں وصول ہوجانی ضروری ہیں نیز ہتھمیں مرکزیہ نے شعبہ جات کی رپورٹوں پر اپنے ماہوار تبصرہ میں جو امور دریافت کئے ہوتے ہیں ان کا اندراج بھی ضرور ہونا چاہیے۔

مجالس خدام الاحمدیہ اب اللہ تعالیٰ کے فضل اور احسان سے اپنے پاؤں پر کھڑی ہے اور ان عظیم مقاصد کی طرف بڑی سرگرمی سے رواں دواں ہے جنہیں حاصل



کرنے کے لئے سیدنا حضرت خلیفۃ المسیح ایدہ اللہ تعالیٰ بنصرہ العزیز نے اس مجلس کو قائم فرمایا تھا یعنی احمدی نوجوانوں کی تنظیم۔ روحانی ترقی اور اس روح کا قیام جس کی بدولت نوجوان خدائے رحیم و کریم سے سچا ذاتی تعلق قائم کر کے باری تعالیٰ کے دامن کو مضبوطی سے تھام لیں اور مادہ پرستی کے تاریک دور میں روحانیت کی مشعل سے تمام بنی نوع کے دلوں کو منور کر دیں اللہ تعالیٰ اپنی خاص نصرت اور برکت ہمارے شامل حال کرے اور ہمیں صحیح رنگ میں کام کرنے کی توفیق عطا فرمائے تاہر آنے والا سال ہمیں منزل مقصود کے قریب تر کرنا چلا جائے۔

## شعبہ خدمتِ خلق

برادران! مجھے اس وقت شعبہ خدمتِ خلق سے متعلق چند معروضات پیش کرنے کے لئے ارشاد ہوا ہے۔ یوں تو مجلس خدام الاحمدیہ کے تمام شعبے اپنے دور رس اثرات کے لحاظ سے اہم اور قابلِ توجہ ہیں لیکن خدمتِ خلق کا شعبہ بعض اہم اسلامی اور انسانی فرائض کا قلمداد ہونیکے علاوہ تبلیغی لحاظ سے بھی خاص اہمیت کا حامل ہے۔ رنگ و نسل، مذہب و عقیدہ اور دیگر طبقاتی امتیازات سے بالاتر ہو کر انسانوں کی بے لوث خدمت کی وجہ سے ہماری جماعت اور خصوصاً ہمارے نوجوان خاص طور پر نیک نامی اور شہرت کا شرف رکھتے ہیں۔ خدا تعالیٰ کے فضل و کرم سے مجالس حتی المقدور اس اہم شعبے کی سکیم پر عمل کرنے کی کوشش کرتی ہیں۔ یہ کہنے کی ضرورت نہیں

کہ خدمتِ خلق کے مقناطیسی اثرات سے فائدہ اٹھا کر عیسائی مشنریوں نے جھوٹ پھیلانے میں بھی کامیابی حاصل کر لی ہے۔ کوئی وجہ نہیں کہ یہ جذبہ متق و صراقت کی اشاعت میں مدد نہ ہو! سیدنا حضرت خلیفۃ المسیح الثانی ایدہ اللہ تعالیٰ بنصرہ العزیز نے خدمتِ خلق کے کاموں میں جوش و خروش سے حصہ لینے کی طرف بارہا توجہ دلائی ہے اور اس کے نتیجے میں خدمتِ خلق کی عمدہ مثالوں سے آگاہ ہو کر حضور نے ازراہ ذرہ نوازی خدام کی مساعی کو سراہا بھی ہے۔ الحمد للہ علی ذالک۔ ضرورت اس امر کی ہے کہ خدمتِ خلق کے کاموں میں وسعت اور باقاعدگی پیدا کی جائے حتیٰ کہ یہ جذبہ ہمارا شعار بلکہ عادتِ ثانیہ بن جائے۔

قائدین مجالس سے درخواست ہے کہ وہ شعبہ خدمتِ خلق کی سکیم پر جو مطبوعہ لائحہ عمل میں موجود ہے منظم طریق سے عمل کروانے کی سعی فرمائیں اور اپنے وسائل کی رعایت سے مندرجہ ذیل امور کی طرف خاص طور پر توجہ فرمائیں۔

(۱) "حلف الفضول" کی سکیم کو عملی جامہ پہنا کر اپنے ماحول میں عدل و انصاف کو قائم کیا جائے اور ظلم کی روایات کو جڑ سے اکھاڑ پھینکا جائے۔ "حلف الفضول" کے متعلق سیدنا حضرت رسول کریم صلی اللہ علیہ وآلہ وسلم فرمایا کرتے تھے کہ اگر "آج بھی کوئی مجھے اس معاہدہ کے لئے بلائے تو میں حاضر ہوں۔" اس سے اسکی فضیلت ظاہر ہے۔

(۲) کوشش کی جائے کہ زیادہ سے زیادہ خدام



FIRST AID کی تربیت حاصل کریں بعض بڑی مجالس مثلاً کراچی۔ راولپنڈی۔ ڈھاکہ۔ ربوہ وغیرہ نے رفاہی ڈسپنسریاں جاری کی ہوئی ہیں۔ یہ خدمتِ خلق کا ایک عمدہ ذریعہ ہیں۔ اگر اوسط درجے کی مجالس ہومیو پتھک طریقہ علاج کی ڈسپنسریاں جاری کریں تو کچھ مشکل نہیں کیونکہ یہ علاج ارزاں ہے۔

(۳) بنیادی جمہورتوں کے ادارے، یونین نسلیں سڑکیں سکول وغیرہ اپنی مدد آپ کے اصول پر قائم کر رہے ہیں۔ مجالس کو چاہیے کہ ایسے مواقع پر سرگرمی سے ان اداروں سے تعاون کریں اس کے اثرات انشاء اللہ بہت مفید ہوں گے۔

(۴) شعبہ خدمتِ خلق کی سکیم میں مجالس میں ”حزب خدمتِ خلق“ کا قیام بھی شامل ہے تا ایسے خدام تیار ہو سکیں جو سیلاب۔ طوفان۔ زلزلہ۔ آگ۔ وبا اور امراض اور دیگر آسمانی آفات کے وقت حکام سے تعاون کر سکیں۔ ابھی تک مجالس نے ایسے حزب قائم نہیں کئے اور اگر کئے ہیں تو معین اعداد و شمار میں اس کی اطلاع مرکز کو نہیں بھجوائی گئی۔ الا ماشاء اللہ، مجالس ایسے حزب قائم کر کے مرکز کو اطلاع دیں۔

(۵) خدمتِ خلق کا کام ضرورت اور موقع کے لحاظ سے یوں تو ہر وقت جاری رہنا چاہیے مگر وسیع پیمانے پر اس کی اہمیت کا احساس پیدا کرنے کے لئے مجالس سال بھر میں ایک دو ہفتے خاص طور پر خدمتِ خلق کے کاموں کے منائیں۔ ایسے ہفتے میں ہسپتالوں میں جا کر وسیع پیمانے پر مریضوں کی عیادت کی جائے بلکہ

میں خون کا عطیہ دیا جائے۔ لیسوں میں مسافروں کو جگہ دی جائے اور ایک دو وقت خود کھوکا رہ کر اپنا کھانا غراباء کو دیا جائے۔ اگر ہو سکے تو اجلاس میں ایسے مضامین بھی پڑھے جائیں جن میں خدمتِ خلق کے کاموں کی فضیلت بیان کی جائے۔

آخر میں اللہ تعالیٰ سے دعا ہے کہ وہ ہمیں صحیح رنگ میں مجلس کی سکیموں پر عمل پیرا ہونے کی توفیق عطا فرمائے۔ آمین۔

## ”مُراقِب“

حسب ارشاد محترم صدر صاحب مجلس خدام الاحمدیہ مرکزیہ ربوہ اعلان کیا جاتا ہے کہ آئندہ سے انسپکٹر مجلس خدام الاحمدیہ مرکزیہ کا نام ”مُراقِب“ مجلس خدام الاحمدیہ مرکزیہ تجویز کیا جاتا ہے۔

آئندہ سے جملہ مجالس خدام الاحمدیہ اور دیگر اجباب انسپکٹر کو مُراقِب کے نام سے یاد کریں۔

معتد خدام الاحمدیہ مرکزیہ ربوہ



Digitized By Khilafat Library Rabwah

# ترکش

(محترم عبدالستار صاحب اخترا ایم۔ آئی ان گھٹیا لیاں)

۱  
لبِ گل سے نہ بزمِ دوستاں سے  
سنو! رودادِ دل۔ دل کی زباں سے  
سناتا ہوں کسی اک مصلحت سے  
محبت کا فسانہ درمیاں سے

۲  
سنو! اے ہم صغیرو! ہم نواؤ!  
ہدا یہ آ رہی ہے آسماں سے  
نہ ہو جب تک گلوں پر برقِ پاشی  
چمن میں انقلاب آئے کہاں سے

۳  
فقط اس وجہ سے اہل چمن آج!  
نظر آتے ہیں مجھ سے بدگماں سے!  
کہ میں امن و سکونِ دل کی خاطر  
لڑائی لڑ رہا ہوں اک جہاں سے

۴  
تلاطم موج زن ہے ہر فضا میں  
بچے گا کون اس سیلِ رواں سے  
نہ جانے یہ کہاں برسے گی جب کہ  
گھٹا اُٹھی ہے اک گھٹیا لیاں سے



# ماں کی محبت

(محترم حکیم محمد صدیق صاحب ناضل > و خانہ طبعیہ دروہ)

اک دن کسی حسینہ نے عاشق سے یہ کہا  
 مجھ سے اگر ہے پیار تو مانو کہہ مارا  
 دل اپنی ماں کا سینے سے لاؤ نکال کر  
 ورنہ کبھی نہ مانوں گی دعویٰ یہ پیار کا  
 اندھا کیا جواں کو حسینہ کے عشق نے  
 فوراً روانہ کو چہ محبوب سے ہوا  
 احساں نہ اس کو یاد رہا ماں کا ایک بھی  
 ایسا غمارِ عشق نے دیوانہ کر دیا  
 دل سے بھی نکل گیا اس ماں کا احترام  
 جس نے کہ اس کے واسطے ہر رنج و دکھ بھرا  
 سر میں جنونِ عشق تھا خنجر تھا ہاتھ میں  
 ظالم کا پاؤں ظلم کی جانب تھا بڑھ رہا  
 بیٹے کا پیار دل میں لئے ماں کھتی سو رہی  
 جاتے ہی اس پہ بیٹے نے خنجر چلا دیا  
 اک آہِ سر دھینچ کے ماں ہو گئی خموش  
 بے درد اپنے کام میں مشغول ہو گیا  
 سینے کو چاک کر دیا خنجر کی نوک سے  
 دل کو سجا کے طشت میں گھر سے وہ چل پڑا  
 تحفہ یہ لے کے دل کا چلا گھر سے تیز تیز  
 کھڑک لگی تو چلتے ہوئے منہ کے بل گرا  
 پوچھا یہ ماں کے دل نے گرا دیکھ کر اسے  
 "بیٹا کہیں پہ چوٹ تو آئی نہیں تجھے؟"



# نغمہ خدام الاحمدیہ

(مکرمہ ڈاکٹر محمد محمود صاحب ایمن آبادی)

ہم کفر پرستی کو دنیا سے مٹا دیں گے  
 خدام محمد میں ہم چاکر احمد ہیں  
 ہم ابو کریم بن کر چھا جائیں گے دنیا پر  
 جو راہ صداقت کی احمد نے بتائی ہے  
 مہدی زمان کے اب "محمود" خلیفہ ہیں  
 ایشیا دکھائیں گے ہر مالی و جسمانی  
 اسلام کی خدمت میں ہم عمر گزاریں گے  
 ہے بستر غفلت پر سوئی ہوئی دنیا اب  
 آرام ملے دیں گے آلام و مصائب کا  
 چھا جائیں گے بادل پھر اللہ کی رحمت کے  
 معلوم ہے یہ ہم کو سرکش جو مخالف ہیں  
 تو حید کے نعروں سے عالم کو جگا دیں گے  
 اسلام کو دنیا میں پھیلا کے دکھا دیں گے  
 اللہ کی رحمت کا ہر اک کو پتہ دیں گے  
 وہ راہ ہدایت کی ہم سب کو بتا دیں گے  
 جو کچھ بھی کہیں گے وہ ہم کو کے دکھا دیں گے  
 حتیٰ کہ رہ حق میں گھر بار کٹا دیں گے  
 جب وقت پڑیگا تو گردن بھی کٹا دیں گے  
 ہم بانگ درا بن کر اک بار جگا دیں گے  
 دشنام کے بدلے ہم دشمن کو دعا دیں گے  
 اور آتش دشمن کو گلزار بنادیں گے  
 اک دن درہدیٰ پر سراپنا بھکا دیں گے

ہم نیک ارادوں کو لے کر ہی تو اٹھے ہیں  
 محمود زمانہ سے باطل کو مٹا دیں گے



## سائنسی معلومات

Digitized By Khilafat Library Rabwah

## خلا اور ہم

(مرسلہ :- ناصر احمد صدیقی جٹائی - آئی کالج - ربوہ)

- خلا تک پہنچنے کے لئے ہمیں صرف اس فاصلے کا نصف طے کرنا پڑے گا جو نیویارک اور شنگھائی کے درمیان ہے۔ جہاں سے خلا شروع ہوتا ہے وہاں ہم نے ایک قیاسی خط متعین کر رکھا ہے جو زمین سے ۱۲۰ میل دور ہے۔
- خلا میں جانے والے کے کپڑے اور کمرے اس طرح بنائے جائیں گے کہ ان میں ہر شخص کے سانس لینے کے لئے تقریباً تین پونڈ روزانہ کے حساب سے آکسیجن موجود ہوگی۔ روشنی اور ہوا کی آمد و رفت کا بندوبست بھی ہوگا تاکہ ہر شخص کے سانس سے جو زہریلی کاربن ڈائی آکسائیڈ ( $CO_2$ ) گیس نکلے وہ باہر بھی جاسکے
- اگر خلا کے مخصوص لباس کا انتظام نہ ہو تو انسان کا جسم پُڑے پُڑے ہو جائے کیونکہ خلا میں ہوا کا دباؤ موجود نہیں جو جسم کے دباؤ کا مقابلہ کر سکے۔
- خلا کے لئے مخصوص لباس کے بغیر انسان کا خون اُبلنے لگے۔ وہ اپنے ہی جسم کی گرمی سے مر جائے۔ کیونکہ وہاں ہوا موجود نہ ہوگی جو اس کے جسم سے پیدا شدہ حرارت کو جذب کرنے۔
- چونکہ خلا میں ہوا موجود ہی نہیں جس کے ذریعہ سے آواز پیدا ہو لہذا وہاں آواز بھی نہ ہوگی۔
- خلا خالی نہیں۔ وہاں ستارے، سیارے، شہاب ثاقب، کائناتی شعاعیں، گیسوں اور دیگر اورنا معلوم اشیاء ہیں۔
- خلا کے کسی اسٹیشن (space station) یا انسان کے بنائے ہوئے مصنوعی سیارے سے یہ ممکن ہوگا کہ زمین کے متعلق ہفتوں ہی پہلے موسم کی صحیح پیش گوئی کی جاسکے۔
- اب تک صرف راکٹ ہی تنہا مشین ہے جو خلا کا سفر کر سکتی ہے۔
- خلا میں کوئی درجہ حرارت نہیں لیکن وہاں اگر اشیاء پر سورج کی شعاعیں پڑیں تو درجہ حرارت بہت زیادہ ہو سکتا ہے۔
- خلا میں اُڑتے وقت یا کسی مقام پر اُترتے وقت ایک شخص خود کو بہت بو بھل محسوس کرے گا۔ لیکن جب وہ یکساں رفتار سے سفر کرے گا تو کوئی بو بھل محسوس نہیں ہوگا۔ خلا میں لوگوں یا چیزوں کا



اعلیٰ شخصیت • اعلیٰ ذوق • اعلیٰ لباس  
اپنے دیدہ زیب ملبوسات  
کیلئے

ہمیشہ

شامہ کلاختہ ہاؤس

غلہ منڈی ربوہ پر

تشریف لائیے!

خریدار اصحاب سے!

”خالد“ کے خریدار اصحاب سے درخواست  
ہے کہ وہ منیجر سے خط و کتابت کرتے ہوئے اپنا  
خریداری نمبر ضرور تحریر کیا کریں۔ یہ نمبر ہر خریدار کے  
پتہ کی پٹ پر درج ہوتا ہے اور اس کا حوالہ دینے  
کی صورت میں بسا اوقات ہم تعمیل ارشاد نہیں  
کر سکتے۔

منیجر

ماہنامہ خالد۔ ربوہ

کوئی وزن نہیں ہوگا۔ اگر چیزوں کو ایک جگہ  
باندھا نہیں جائے گا تو وہ خلا میں بکھر جائیں گی اور  
لوگ بھی جب تک انہیں کسی چیز کے ساتھ چٹا کر  
نہیں رکھا جاوے گا اڑ جائیں گے کیونکہ زمین کی  
کشش وہاں تک نہیں پہنچ سکے گی۔

— خلا میں تمام چھوٹی بڑی چیزیں ایک ہی رفتار  
سے شانہ بہ شانہ زمین کے گرد گھومیں گی جب  
تک ان میں ایسا ایندھن نہیں ہوگا جو انہیں  
اس راستے سے نکال دے وہ برابر زمین کے  
چاروں طرف گھومتی رہیں گی +

کیا آپ نے اپنے

بچوں کے نام

رسالہ تشہید الاذہان جاری کرایا ہوا ہے؟

اگر نہیں تو

آج ہی منیجر کے نام خط لکھ کر یہ نہایت ہی پیارا اور  
مفید رسالہ جاری کر والیں۔

سال بھر کے بچوں کی پیشگی قیمت صرف ۵ روپے ہے!

(منیجر ماہنامہ تشہید الاذہان ربوہ)



محمد منیر شہوان

(عربی سے ترجمہ)

# سائنس میں کلیسا کا مقام

Digitized By Khilafat Library Rabwah

یورپ میں مسیحیت کی نمائندگی کلیسا کرتا تھا جس نے خلافتِ توقعِ مسیحی تعلیمات کے مطابق اس روحانی دعوت پر اکتفا نہ کیا جس سے بشریت کو آگے بڑھایا جاتا اور اس مثالی عالم کا احاطہ کیا جاتا ہو جو انبیاء اور صلحاء میں جلوہ گر ہوتا ہے بلکہ اس نے اپنے لئے ایک ایسے خدائی غلبہ کا دعویٰ کیا جس نے انسانوں کی عقلوں اور روحوں کو آگ کی زنجیریں جکڑ لیا، یہاں تک کہ جب اس پر اذیت و عذاب کی ہوس سوار ہوتی تو وہ ایک سرکش ڈکٹیٹر شپ کی حد تک جا پہنچتا۔

یوں کلیسا جو رحمتِ باہمی محبت و جہربانی کا گہوارہ تھا ایک ایسا بد صورت بھوت بن گیا جو بیداری اور نرسند میں لوگوں کے پیچھے پڑا رہتا تھا۔ اس نے پیشوایانِ مذہب کے لئے ذلت آمیز اطاعت اور نادان لوگوں پر مقرر کئے ہوئے تھے۔ ان پیشوؤں نے اپنی ذات کو ایسا تقدس دے رکھا تھا جو باقی انسانوں کے حصہ میں نہیں آ سکتا تھا۔ مزید برآں لوگوں پر ایسے آسمانی عقائد کھوس رکھے تھے جن کو چیلنج کرنا ناجائز تھا اور ان کو گلے نہ لگانے والا مسیحیت اور کلیسا کے ہاں کافر سمجھا جاتا تھا اور اس پر اسٹڈ "پوپ" حکومت اور تمام لوگوں کی

لحنت واجب ہوتی تھی۔

اس آخری گروہ میں وہ سائنسدان تھے جنہوں نے دین کے گول ہونے کا دعویٰ کیا انہیں بدترین سزائیں دی گئیں۔ کیونکہ وہ ان "حقائقِ مقدسہ" کی مخالفت کرتے تھے جنہیں کلیسا نے سینے سے لگا رکھا تھا۔ کلیسا کا دعویٰ تھا کہ "وہ آسمانی کلام ہے" اس کے نام پر وہ بدترین جرائم کا ارتکاب کرتا اور پھر بھی حق کی گرفت اور عدالت کے کورس سے محفوظ رہتا۔

کلیسا کے زیر اثر سائنس اور سائنسدانوں پر زور دینے والی وہ مثالیں ہیں جو ملن نے اپنے رسالہ (حریت صحافت کے متعلق) میں بیان کی ہیں۔ وہ لکھتا ہے کہ میں نے "دوسرے ممالک میں جہاں تفتیشی عدالتیں

(Inquisition Tribunals)

ظلم کر رہی تھیں جو کچھ دیکھا اور سنا بیان کر سکتا ہوں میں وہاں بعض سائنسدانوں کی جلدوں میں گیا۔ وہ مجھے خوش نصیب سمجھتے تھے کہ میں انگلستان میں رہتا تھا۔ جسے وہ آزاد فلسفیوں کا وطن سمجھتے تھے جبکہ انہیں اپنے ہاں سائنس کی بے چارگی پر ماتم کرنے کے سوا کوئی کام نہیں تھا اسی چیز نے اٹالوی سائنسدانوں کی ہمتوں



کو پست کر دیا اور اتنے طویل عرصے میں سوائے خوشامد و منافقت کے کچھ پیدا نہ ہوا۔۔۔۔۔ میں نے وہاں گلیلیو سے ملاقات کی اور ادھیڑ عمر میں بھی اسے تفتیشی عدالتوں کا قیدی پایا۔ کیونکہ اس نے اہل کلیسا کے مسائل میں فکری عقائد و افکار کی مخالفت کی تھی۔

اس میں ذرہ برابر شک نہیں کہ جب کلیسا اور سائنس کے مابین دور آزمائی اس صورت میں قائم ہو تو سائنسدانوں کے ساتھ کلیسا کے تسخرات کو گنا نہیں جاسکتا۔ اس عقلی جمود کے نتیجہ میں ساڑھے سات صدیوں لیتی تقریباً ۱۰۸۰ء سے ۱۸۲۰ء تک تین لاکھ چالیس سائنسدانوں کو ظلم کی بھیڑت چڑھایا گیا مثلاً ڈنڈو گلیلیو، بائریزی، کامبائیلا، جیوڈا، نویرنو وغیرہ۔

کلیسا اور سائنس تجربی کی دور آزمائی کی اس صورت میں بلاشبہ لوگ سائنسی ثبوت کو ملتے اور کلیسا کے اقوال کا انکار کر دیتے اور یوں اس موقع کو غنیمت سمجھتے ہوئے کلیسا کی سرکشی اور بدترین ڈکٹیٹر شپ کے مقابلے میں اٹھ کھڑے ہوتے۔ چنانچہ انہوں نے اپنے ہاتھوں میں ایسا ہتھیار لے لیا جس سے کلیسا کے ادھام کو نبرد آزما اور اس کی اصل قوت کو ختم کر دیا۔ فطرت اور مومن کے مقابلہ میں اس کے تقدس کو چھین لیا اور یہ طاقتور ہتھیار سائنس کا تھا۔ یوں کلیسا سائنس کی آگ اور تلواری کی طاقت کے سامنے جھکنے سے پہلے خود سائنس کی قوت کے آگے جھکا گیا۔

کلیسا کو غالباً رب سے زیادہ شدید چوٹ ڈالنے کے ہاتھوں لگی جب اس نے انواع کی اصل کے بارے میں

اپنے نظریے (نظریۃ ارتقاء) کا اعلان کیا۔ پھر اس پر سائنسدانوں اور محققین کے ہاتھوں پیسہ ضربات پڑتی رہیں۔ یہاں تک کہ اس کی ہدیت کا ہوا لٹکھڑا گیا اور گرنے لگا۔ اور کسی صورت میں کلیسا کی اس جابر قوت کو تسلیم نہ کیا گیا جو اس نے مہیروں اور عقلوں پر مسلط کر رکھی تھی اور یوں کلیسا کی تاریخ سائنس کے مقابلے میں دو جھگڑاؤں و فتنوں کی ایسی سخت نبرد آزمائی کی صورت میں ختم ہوتی رہی جس میں اذیت و غداہ، قید و جلا وطنی جیسے بدترین ذرائع تک ختم ہو گئے۔۔۔۔۔ اور کس کے لئے؟ ایک ایسے ممتاز و منتخب گروہ کے لئے جو طبعی قوانین سائنسی تجربات اور علم و فن کی روشنی کے ساتھ سائنس میں لوگوں کی راہنمائی کرتا تھا۔ آپ نے دیکھ لیا۔۔۔ کیا سائنس میں کلیسا کا مقام کسی تشریح کا محتاج ہے؟ اس سوال کے جواب کی تمنا نہ کیجئے۔ کیونکہ اس کے جواب دینے کی ضرورت ہی نہیں ہے۔

تاہم ان خطرناک نتائج کا ذکر ضروری ہے جو سائنس کے ساتھ کلیسا کی بدسلوکی کی بناء پر مرتب ہوئے اس کے سائنس کے آگے جھکا جانے کے بعد کیا ہوا۔ جب سائنس کلیسا کی طاقت کے مقابلہ میں ڈٹ گئی تاکہ اس کی پردہ کشائی کر دے اور اس کے لبادہ کو چاک کر دے۔ اور آخر کار اس کو کلنک کا ٹیکہ لگا دے، اس کی سرکشی اور ظلم کے محل کو منہدم کر دے اور حریت و سائنس کے پیاسے جہم غفیر کی زنجیریں توڑ دے؟

کلیسا مسیحیت کی نمایندگی کرتا تھا اس لئے جب سائنس کی ضربات سے اس کے ستون گر گئے۔ اور اس کے



ساتھ ہی مسیحی دین کے ستون بھی گر گئے اور چونکہ مسیحیت یورپ کے مذاہب کی نمائندگی کرتی تھی اس لئے لوگوں کے دلوں میں اسے مذہب کی جڑیں اکٹھ گئیں اور عقائد متزلزل ہو گئے۔ ہر جگہ عقائد کے محلات بغیر کسی مہلت کے گرنے لگے۔ چونکہ کلیسا کا غلبہ و طاقت صدیوں تک رہا تھا جس میں لوگوں نے رسوائی اور محرومی کی تلخی کو چکھا تھا اس لئے ضروری تھا کہ اس سائنسی انقلاب سے پیدا شدہ خطرناک ردِ عمل کا اثر بھی گہرا ہوتا جسے لوگوں کے دلوں، عقول اور ضمیروں میں اترنے کے لئے صدیاں درکار تھیں۔ اس بھرپور آشوب اور انقلاب میں مسیحیت ہی نہیں بلکہ ہر مذہب متحرک، مذاق دہستہ، نفرت و حقارت اور ذلت کا شکار ہو گیا۔ یہ مسیحی یورپ میں جسے کلیسا کے ہاتھوں ذلت و رسوائی کی تلخی نے پس کر رکھ دیا تھا طبعی ردِ عمل تھا:

اسلام اس نبرد آزمانی سے بالکل دور رہا بلکہ اسلام تو اس سائنسی علم کا داعی ہے جس سے انسان ہر گہرائی کو معلوم کرنے اور ہر بندی پر پہنچنے کے لئے قدم فرما سکتا ہے تو پھر اس کے اور سائنس کے درمیان یہ وہمی گدہ اور نمائشی کھجواٹ کیوں پیدا ہوتی؟ یہ تفرقہ اور کھجواٹ اس اندھی تقلید کے نتیجہ میں پیدا ہوئی جسے پس ماندہ مشرق نے اختیار کیا اور "مذہب" مغرب سے سب کچھ لیتا رہا۔ مغربی سائنس نے مشرقی عقل کو مسحور کر دیا اور وہ مشرق و مغرب کے حالات کو ملحوظ رکھے بغیر بے سوچے سمجھے ہر چیز میں مغرب کی تقلید کرنے لگا۔۔۔۔۔ چونکہ مشرق اجتماعی و فکری جمود برداشت

کر رہا تھا تو اس کے لئے مشکل تھا کہ وہ مغرب کی ان چیزوں میں نقل کرتا جن میں متانت، عمل اور محنت و مشقت کی ضرورت تھی۔ چنانچہ اس نے ان مفتی پہلوؤں کی طرف رجوع کیا جو ہمت کو پست اور عزم کو کمزور کر دیتے ہیں۔

بیچارے مشرق نے علمی پہلو کو چھوڑ دیا حالانکہ مغرب کی نئی تہذیب کا یہی حسین و جمیل پہلو تھا اور اس کا وہ بڑا اور تاریک پہلو اپنا لیا جو لازمی فلسفہ مادی کی صورت میں جلوہ گر تھا۔ حالانکہ یہ فلسفہ سائنس کی فتح کے ساتھ ہی مغرب کے مخصوص حالات کی بناء پر پیدا ہو گیا تھا۔۔۔۔۔ اس کا نتیجہ کیا ہوا؟ مشرق نے سائنس کا محتاج ہو کر مغرب کی طرف رجوع کیا اس کے پاس دین و عقیدہ کی ایسی کمین گاہ تھی جو اس کی فطرت کی باقی ماندہ چیز کی حفاظت کئے ہوئے تھی لیکن وہ ایک تھپی ہوئی ٹراپ کے ساتھ واپس ہوا۔۔۔۔۔ ہاں وہ تو علم سے اس طرح تہی دامن بلکہ دین کی کمین گاہ کو تباہ کئے ہوئے عقیدہ بے خالی اور کامیابی کے جملہ عناصر سے خالی تر کش لے کر واپس ہوا۔ وہ مضبوط روابط اور قوی تعلقات جو اسلام کو سائنس سے ملاتے ہوئے ہیں سب سے مضبوط روابط ہیں اور مشرق کے لئے ضروری تھا کہ انہیں اچھی طرح سے پڑھتا۔ کاش وہ بندھی ہوئی آنکھیں اور کمزور ارادے والا نہ ہوتا۔

سائنس اور کلیسا کی نبرد آزمانی کا آخری ماحصل مختصر یہ ہے کہ خالص مادی فلسفے نے کلیسا اور دین و دنیا کے مابین پر اپنے لئے جگہ بنائی۔ مادی فلسفہ مادہ پرستی میں غرق، جو اس پر چھایا ہوا اور خواہشات کی لالچیں لئے ہوئے ہے روحانیت سے بالکل منقطع اور روحانی ترقی و ارتقاء کے اسباب اس میں مفقود ہیں۔ ہم اس زمانے میں بھی برابر اس خوفناک مصیبت میں مبتلا ہیں



## مجالس کے سالانہ مقابلہ کا نتیجہ

مجلس مرکزیہ کی طرف سے ہر سال ملک کی تین بہترین شہری اور تین دیہاتی مجالس کا چناؤ کر کے انہیں سندت فضیلت دی جاتی ہیں اور ان سب میں سے اول آنے والی مجلس کو انعام جاریہ کے طور پر خلافت جوہلی علم انعامی عطا ہوتا ہے۔ اس سال حسن کارکردگی کے لحاظ سے مندرجہ ذیل مجالس منتخب ہوئی ہیں:-

شہری مجالس:-

اول مجلس ربوہ

دوم - مجلس کراچی

سوم مجلس لاہور

دیہاتی مجالس:-

اول مجلس لاٹھیالہ

دوم - مجلس ترگڑی

سوم - مجلس ہانڈوگوجر

اس طرح علم انعامی جیتنے کا فخر اس سال پہلی بار مجلس ربوہ کو حاصل ہوا ہے جس نے تمام مجالس میں اول پوزیشن حاصل کی ہے۔ اس کامیابی پر ہم مجلس ربوہ اور بقیہ پانچوں مجالس کو ہدیہ تبریک پیش کرتے ہیں اور دعا کرتے ہیں کہ اللہ تعالیٰ انکی مساعی میں برکت دے اور باقی سب مجالس میں بھی مسابقت فی انحرات کی روح کے مطابق ایک دوسرے سے آگے بڑھنے کے صحتمند جذبہ کو مزید تقویت دے اور ہمیشہ از ہمیش خدمات دینیہ کی توفیق دیتا چلا جائے تاہم اہمراہرا گلا قدم پہنے سے بہتر ہو۔ آمین +

انصاف کریا نہ سٹور

گولڈن ڈرائیو

اپ کی اپنی دکان ہے

بہتر خدمت کا موقع دیجئے!

پروپرائیٹر

چوہدری محمد حسین

مجلس خدام الاحمدیہ مرکزیہ کی ایک یادگار تاریخی پیشکش

ماہنامہ خالد خلافت شانیر نمبر

جوا

اجتباب جماعت کی طرف سے بیکرینڈ کیا گیا ہے

محدود تعداد میں برائے فروخت باقی ہے!

اسے جلد از جلد حاصل کر لیجئے تا محروم نہ بننے پر بعد میں افسوس نہ ہو۔

سوا دو صد صفحات کا یہ ضخیم شمارہ جو بلند پایہ مضامین، عمدہ نظموں

اور نادر تصاویر سے مزین ہے صرف دو روپیہ میں مل سکتا ہے

ملنے کا پتہ:- منیجر ماہنامہ خالد ربوہ



Digitized By Khilafat Library Rabwah

# تفہیماتِ بانیہ

محترم مولانا ابوالعطاء صاحب جالندھری مدیر الفرقان و سابق مبلغ بلاد عربیہ کی اس جواب تصنیف میں ان تمام اعتراضات کا فیصلی اور تسلی بخش جواب دیا گیا ہے جو مخالفینِ احمدیت کی طرف سے کیے جاتے ہیں۔ سیدنا حضرت امیر المومنین خلیفۃ المسیح الثانی ایڈلہ بنصرہ نے اس کتاب کے متعلق فرمایا تھا:-

”اس کا نام میں نے ہی تفہیماتِ بانیہ رکھا ہے (طباعت سے پہلے) اس کا ایک حصہ میں نے پڑھا ہے جو بہت اچھا ہے۔ اس کتاب کے لئے کئی سال سے مطالبہ ہوا تھا کئی دوستوں نے بتایا کہ عشرہ کاملہ میں ایسا مواد ہے کہ جس کا جواب ضروری ہے اب خدا کے فضل سے اس کے جواب میں اعلیٰ لٹریچر تیار ہوا ہے۔ دوستوں کو اس سے فائدہ اٹھانا چاہیے اور اس کی اشاعت کرنی چاہیے“ (الفصل ۱۲ جنوری ۱۹۶۱ء)

اب اس کتاب کا دوسرا ایڈیشن یکصد صفحات اور بعض قیمتی حوالہ جات کے اضافہ کے ساتھ شائع ہوا ہے۔ اس انتہائی مفید کتاب کا ہر احمدی گھرانہ میں موجود ہونا ضروری ہے۔

ضخامت آٹھ سو صفحات۔ قیمت مجلہ اعلیٰ سفید کاغذ گیارہ روپے؛ مجلہ اخباری کاغذ آٹھ روپے۔ کتابت و طباعت عمدہ +



## مکتبہ الفرقان ربوہ